

جامعہ حقانیہ کاترجمان

مجلد

الحق والعدل

سہ ماہیہ سوال
سرگودھا

جلد ۱ صفر ۱۴۲۷ھ — مارچ ۲۰۰۶ء

فقیر العصر حضرت مولانا

مفتی عبید اللہ شکور رندھی
قدس سرہ

بانی

جامعہ حقانیہ

سہ ماہیہ سوال • سرگودھا
۰۲۸-۶۷۸۶۰۰۲/۶۷۸۶۸۹۹

صفر المظفر ۱۴۲۷ھ مارچ ۲۰۰۶ء فہرست

3	غیر مسلم ممالک کی اسلام دشمنی، امت مسلمہ کی ذمہ داری	مفتی سید عبدالقدوس ترمذی مدظلہم
5	حضرت مولانا سید اسعد مدنی قدس سرہ	// // //
8	درس قرآن.....	// // //
10	درس حدیث.....	شیخ الاسلام حضرت مولانا علامہ ظفر احمد عثمانی
12	ملفوظات حکیم الامت.....	از قلم حضرت مولانا مفتی جمیل احمد تھانوی
14	گستاخ رسول اور مرتد کی شرعی سزا	فقید العصر حضرت مولانا مفتی عبدالشکور ترمذی
21	مقام رسول کریم ﷺ.....	فقید العصر حضرت مولانا مفتی عبدالشکور ترمذی
27	عہد رفتہ کی چند یادیں	فقید العصر حضرت مولانا مفتی عبدالشکور ترمذی
40	شیخ القراء قاری فتح محمد پانی پتی.....	مولانا قاری محمد شفیق پانی پتی جھنگ
44	ماہ صفر المظفر، بدشگونیاں اور توہمات	مولانا محمد فیروز الدین شاہ
47	الاستفتاء.....	فقید العصر حضرت مولانا مفتی عبدالشکور ترمذی

☆☆☆☆☆☆

بسم اللہ الرحمن الرحیم

درس قرآن کریم

اللہ اسمِ اعظم ہے

یہ اللہ تبارک و تعالیٰ کے ناموں میں سے سب سے بڑا اور سب سے زیادہ جامع نام ہے، تمام اولیاء اللہ کا مسلک یہ ہے کہ اسمِ ذات ہی اسمِ اعظم ہے اور حضرت امام اعظم ابوحنیفہ نے بھی لفظ اللہ ہی کو اسمِ اعظم فرمایا ہے، ملاحظہ ہو مشکل الآثار ص ۶۲ ج ۱ امام الطحاوی رحمہ اللہ تعالیٰ۔

خاتم مثنوی حضرت مفتی الہی بخش کاندھلوی قدس اللہ سرہ فرماتے ہیں

اللہ اللہ ایں چہ شیریں است نام شیر و شکر می شود جامع تمام

اسم اعظم است اللہ العظیم جان جاں و می اعظم مریم

ترجمہ شعر: اللہ تعالیٰ کا یہ نام کتنا میٹھا ہے کہ ساری جان ہی اس نام لینے سے میٹھی ہو جاتی ہے

، اللہ تعالیٰ کا عظیم نام اللہ اسمِ اعظم ہے جو جان کیلئے محبوب اور بوسیدہ ہڈیوں کو زندہ کرنے والا ہے۔

خلاصہ یہ ہے کہ اللہ نام ہے اس ذاتِ گرامی کا جو تمام صفاتِ کمال کی جامع اور صفاتِ ربو

ہیت کے ساتھ متصف یکتا اور بے مثال ہے چونکہ وہ ذات پاک واحد اور ایک ہے اس لئے اس لفظ

کا حشر اور جمع نہیں آتا، اس مبارک نام کی بڑی برکات اور خصوصیات ہیں جن کو اہل اللہ نماز میں

اور عاشقین ہی جانتے ہیں۔

فائدہ: لفظ جلالہ ”اللہ“ کی خصوصیات پر حضرت الاستاذ جامع المعقول والمعقول علامہ امہامہ الشیخ

محمد موسیٰ روحانی بازی قدس سرہ کی ضخیم کتاب ”فتح اللہ لخص اسم اللہ“ قابل مطالعہ ہے جس میں آٹھ

سو خصوصیات لفظ اللہ کی بیان کی گئی ہیں، اس سے اسم جلالہ کی عظمت و بزرگی ظاہر ہے، اہل علم کیلئے یہ

کتاب ایک عجیب و غریب نادر و نایاب نہایت قیمتی سرمایہ ہے۔

الرحمن الرحیم

یہ دونوں اللہ تعالیٰ کی صفات ہیں، رحمن کے معنی ہیں عام الرحمة یعنی وہ ذات جس کی رحمت

سارے عالم اور ساری کائنات اور جو کچھ اب تک پیدا ہوا ہے اور جو کچھ بعد میں ہوگا سب پر جاری اور شامل ہو۔ رحیم اس کے معنی تمام الرحمۃ ہیں جس کا مطلب یہ ہے کہ وہ ذات جس کی رحمت کامل اور مکمل ہے۔ لفظ رحمن بھی اللہ جل شانہ کی ذات کے ساتھ مخصوص ہے کسی مخلوق کو رحمن کہنا جائز نہیں کیونکہ باری تعالیٰ کے سوا کوئی بھی ایسا نہیں ہو سکتا جس کی رحمت سے عالم کی کوئی چیز خالی نہ ہو اور وہ سب پر حاوی ہو، پھر جس طرح لفظ اللہ کا جمع اور تشبیہ نہیں آتا ایسے ہی لفظ رحمن کا بھی جمع تشبیہ نہیں آتا کیونکہ یہ لفظ ایک ہی ذات کے ساتھ مخصوص ہے وہاں دوسرے تیسرے کا احتمال ہی نہیں، البتہ لفظ رحیم اللہ تعالیٰ کے ساتھ مخصوص نہیں قرآن کریم میں رحیم کا اطلاق نبی کریم صلی اللہ علیہ وسلم کے حق میں بھی آیا ہے کما قال تعالیٰ بالمدۃ منین رؤف رحیم (پ ۱۱) مگر جس طرح اس کی حیات ہماری حیات جیسی نہیں اور اس کا سننا اور دیکھنا اور کلام کرنا ہمارے سننے، دیکھنے اور کلام کرنے کے مشابہ نہیں اسی طرح اس کی رحمت بھی ہماری رحمت کے مماثل نہیں، لیس کمثلہ شیء وهو السميع البصیر کوئی شے اس کے مثل نہیں وہ خوب سننے والا اور دیکھنے والا ہے، وہ اپنے سننے اور دیکھنے میں اور ادراک اور علم میں جو ارح کا محتاج نہیں واللہ الغنی والتم الفقر اللہ ہی ہر طرح سے بے نیاز ہے اور تم ہی ہر طرح سے اس کے محتاج ہو۔ اسی طرح وہ اپنی صفت رحمت میں بھی نہ رقت قلب کا محتاج ہے اور نہ انفعال نفس کا جیسے اس کی ذات بچون وچگون ہے اسی طرح اس کی صفت علم و قدرت اور صفت رافت و رحمت وغیرہ بھی بے چون وچگون ہے، اس کے بے چون وچگون رحمت حقیقیہ علماء کی مجاز و تاویل اور استعارہ و تمثیل کی ذرہ برابر محتاج نہیں۔

اے پروں از وہم و قال و قیل من خاک بر فرق من و تمثیل من

اے وہ مبارک ذات جو میرے وہم و گمان اور قیل و قال سے بلند و بالا ہے، جس کے سامنے

میرا فرق اور مثال بیان کرنا بے سود ہے۔

صفات باری تعالیٰ میں صحابہ و تابعین رضی اللہ عنہم اجمعین کا یہی مسلک تھا اور وہ حضرات اس

لیس کمثلہ شیء کے اسماء حسنی میں تاویل کو بدعت سمجھتے تھے۔ امام ابوالحسن اشعری نے اخیر عمر میں متکلمین کے فریق تاویل و تمثیل کو چھوڑ کر مذہب سلف ہی کی طرف رجوع فرمایا جیسا کہ امام موصوف نے اپنی آخری تصنیف کتاب الایمانہ میں اس کی تصریح کی ہے۔

درس حدیث

رحمۃ (الذریعہ) ترجمہ بہرحمۃ (الذریعہ)

مؤلف: حضرت امام حافظ ابو محمد عبد اللہ بن ابی جمرہ الازدی الاندلسی

مترجم: شیخ الاسلام حضرت مولانا علامہ ظفر احمد عثمانی قدس اللہ سرہ

حقوق واجبہ ادا کرنے کے بعد ہی خلوت ہو سکتی ہے

(۳) یہ ارشاد اس کی بھی دلیل ہے کہ عبادت حقوق واجبہ کو پوری طرح ادا کرنے کے بعد ہی ہو سکتی ہے کیونکہ رسول اللہ صلی اللہ علیہ وسلم اپنے گھر والوں کے پاس ان کے حقوق ادا کرنے ہی کو (خلوت سے) واپس آتے تھے، اسی طرح دوسرے حقوق واجبہ کا ادا کرنا اور پوری طرح ادا کرنا بھی ضروری ہے اس کے بعد مستحبات میں مشغول ہونا چاہئے (الرجحہ التاسع فیہ دلیل علی ان العبادۃ لا تكون الا بعد اعطاء الحقوق الی قولہ وحینئذ یرجع الی المندوبات)

مفسر: خلاصہ یہ کہ حقوق واجبہ کو تلف کر کے خلوت و عبادت کرنا حقیقت میں عبادت نہیں بلکہ ہلاکت ہے

کون ظاہر میں اس کو عبادت سمجھتے ہوں ۱۲۔

طریق تربیت دوسرے طریقوں سے افضل ہے

(۴) اس ارشاد میں اس کی بھی دلیل ہے کہ مرید کیلئے (طریق) تربیت (کہ تہرجا ترقی

کرے) دوسرے طریقوں سے افضل ہے کیونکہ رسول اللہ صلی اللہ علیہ وسلم کی نبوت اول (سچے) خوا

ب سے ہوئی پھر ترقی فرماتے رہے یہاں تک کہ درجہ کمال کو پہنچ گئے، اور (ظاہر ہے کہ) رسول اللہ

ﷺ افضل البشر ہیں پس اگر تربیت کے سوا کوئی دوسرا طریقہ افضل ہوتا تو آپ اس کے زیادہ مستحق تھے

(الرجحہ الثانی عشر فیہ دلیل علی ان التریبۃ للمربد افضل من غیرہا الی قولہ لکان اولی بہ

من غیرہ)

مفسر: اس سے ان لوگوں کی غلطی واضح ہو گئی جو شیخ کی ایک نظر میں صاحب نسبت ہونے کے متمنی

ہیں، ان کو سمجھ لینا چاہئے کہ کامیابی کا یہ طریقہ افضل نہیں بلکہ افضل یہی ہے کہ تربیت کے طریقہ سے

کامیابی حاصل ہو (وہناہو ذوقی مشائخنا لاسیمما حکیم الامۃ منہم)

مبتدی کیلئے خلوت ہی مناسب ہے

(۵) اس ارشاد میں اس کی بھی دلیل ہے کہ مبتدی کیلئے خلوت اور گوشہ نشینی ہی بہتر ہے کیونکہ رسول اللہ صلی اللہ علیہ وسلم ابتداء امر میں اکیلے ہی رہتے تھے اور جب اس انجاء پر پہنچ گئے جو آپ کیلئے مقدر تھی پھر آپ نے ایسا نہیں کیا بلکہ گھر والوں کے درمیان رہ کر ہی عبادت کرتے تھے، اب آپ کی یہ حالت ہوگئی کہ سجدہ کے وقت گھر والوں کا پیر دبا دیتے تاکہ وہ اپنا پیر سمیٹ لیں (اور سجدہ کیلئے جگہ ہو جائے) اور ابتداء میں آپ نے اس پر قناعت نہیں فرمائی کہ گھر میں رہ کر گھر والوں سے یکسو رہیں بلکہ غار کی طرف تشریف لے جاتے تھے جیسا اوپر گذرا (الرجہ الثالث عشر فیہ دلیل علی ان الاولی باہل البدایۃ الخلوۃ والاعتزال الی قولہ حتی خرج الی الغار)

وس: خلاصہ یہ کہ خلوت درانجمن مبتدی کیلئے مناسب نہیں بلکہ اس کو خلوت کاملہ کی ضرورت ہے، خلوت درانجمن منتہی کا درجہ ہے اس کو اہل وعیال اور احباب کی صحبت توجہ الی اللہ سے مانع نہیں ہوتی، مگر منتہی کو بھی دن رات میں ایک وقت خلوت کاملہ کیلئے مقرر کرنا چاہئے (لقولہ تعالیٰ للنبی ﷺ بعد بلو غہ درجۃ الکمال واذکر اسم ربک وتبتل الیہ تنہیلا بعد قولہ ان لک فی النہار سبحة طویلا)

خلوت کمال عبادت اور صلاح دین میں معین ہے

(۶) اس حدیث میں اس کی بھی دلیل ہے کہ خلوت سے انسان کو کمال عبادت اور دین کی درستی میں مدد ملتی ہے کیونکہ رسول اللہ ﷺ جب لوگوں سے الگ ہو کر گوشہ نشین ہو گئے اور خلوت میں رہنے لگے اسی وقت آپ کو یہ خیر عظیم (یعنی نبوت) حاصل ہوئی، پس جو شخص بھی آپ کے موافق عمل کرے گا اسکو خیر حاصل ہوگی اور مقامات ولایت میں سے اللہ تعالیٰ نے جو درجہ بھی اس کیلئے مقدر فرمایا ہے اس پر پہنچ جائیگا (الرجہ الرابع عشر فیہ دلیل علی ان الخلوۃ عون لالانسان علی تعبدہ الی قولہ بحسب ما قسم اللہ من مقامات الولاية)

مرسلہ: بندہ محمد صدیق عفا اللہ عنہ

ملفوظات حکیم الامت^{رح}

از جمیل الکلام بقلم فقیہ الامۃ حضرت مولانا مفتی جمیل احمد تھانوی قدس سرہ

جہاں فرمایا حذو منصر کے پیر بہت بوڑھے تھے جب حج کے واسطے مکہ آئے تو ہمارے حضرت سے ملنے کیلئے پیدل آئے، شریف مکہ نے سواری کا انتظام کرنا چاہا تو کہا کہ شیخ کے یہاں سوار ہو کر جانا سوا ادب ہے، حضرت نے ان کی شان کے موافق خوب سامان کیا چائے وغیرہ کا تو ایک صاحب نے کہا حضرت کو اس کی کیا ضرورت تھی؟ فرمایا نزلوا الناس من ازلہم وہ حاضر ہوئے تو عرض کیا کہ میری طرف توجہ فرمائیے، حضرت نے چائے پیش فرمائی انہوں نے عرض کیا کہ چائے کی کیا ضرورت ہے بس توجہ فرما دیجئے، فرمایا وہ بھی ہو جائے گا چائے سے فارغ ہو کر، گردن جھکا کر بیٹھ گئے حضرت بھی متوجہ ہو گئے پھر سر اٹھا کر بولے کہ الحمد للہ جیسا سنا تھا اس سے بدرجہا زیادہ پایا، حضرت نے فرمایا کہ نہیں میں کیا چیز ہوں تو بگڑ گئے اور کہا تو کیا میں اندھا ہوں۔

جہاں فرمایا بعض علوی خود کو سید سمجھتے ہیں یہ غلطی ہے خدا جانے کہاں سے کہتے ہیں، سید تو عرف میں صرف بنی فاطمہ ہیں ہاں کوئی اصطلاح ہی بدل دے تو دوسری بات ہے۔

جہاں فرمایا کہ بارش ہوئی تو ایک صاحب بھاگے دوسرے صاحب نے کہا کہ اللہ تعالیٰ کی رحمت سے بھاگتے ہو تو خوب جواب دیا کہ اس لئے بھاگتا ہوں کہ پیروں میں نہ آئے۔

جہاں فرمایا اب تو تصوف میں اتنا توسع ہو گیا کہ قرآن حدیث تو کیا استدلال میں عربیت کی بھی ضرورت نہیں رہی، ایک شخص کہا کرتے تھے واللہ لیل اذا سبخی اے نفس! تیری یہی سجا، اے شاید ترجمہ ہو واؤ کا اور نفس لیل کا، مناسبت خلعت کے اور یہی اذا کا کیونکہ اس میں ذابھی ہے جو اسم اشارہ ہے سبخی سجا ہی ہے (یعنی سزا) اور اس پر بھی جو سمجھ میں نہ آئے وہ رمز ہے۔

جہاں فرمایا چھوٹے ماموں صاحب کہتے تھے کہ ان سے ایک فقیر ملا اور ان سے پوچھا کہ بتاؤ رزق بڑا ہے یا محمد (ﷺ) انہوں نے کہا کہ نہ اس عنوان سے شریعت میں تعلیم ہوئی ہے اور نہ اس کی

ضرورت، ہاں حضور صلی اللہ علیہ وسلم اشرف المخلوقات ہیں اور رزق ایک مخلوق ہے اسلئے حضور ﷺ ہی اشرف ہیں۔ بولا معلوم ہوا بے پیرے ہو، پھر اپنا ختمہ (گنگا) اٹھا کر سر پر گھما کر کہا کہ دیکھ اشد ان محمدنا رسول اللہ پہلے اُن ہے پھر محمد (ﷺ) اور اُن ہندی میں رزق کو کہتے ہیں اگر اُن اشرف نہ ہوتا تو پہلے کیوں ہوتا۔

جہاں فرمایا داراشکوہ ایک درویش سے ملنے گئے جو وہاں جہاں بکتا تھا وزیر بھی ساتھ تھے داراشکوہ نے پوچھا کہ عمر شریف؟ بولے کہ جب محمد (صلی اللہ علیہ وسلم) کی تمہارے دادا اکبر سے لڑائی ہوئی تھی تو ہم تمہارے دادا کی طرف تھے، وزیر نے کہا کہ حضور کی تاریخ دانی بھی معلوم ہوگئی اور ایمان بھی بتو داراشکوہ نے ڈانٹ دیا کہ بزرگوں پر اعتراض نہیں کرتے کوئی کیا جانے کیا مرز ہے۔

جہاں فرمایا لوگ تصوف کے مضامین کے اشارات کو تفسیر سمجھ لیتے ہیں حالانکہ وہ اشارات یقینی ہیں نہ ان سے تفسیر مقصود ہے یہ تو علم اعتبار کہلاتا ہے۔

جہاں فرمایا ایک طالب علم حدیث پڑھنا چاہتا تھا، میں نے کہا کہ معاش کی کیا صورت ہے؟ کہنے لگے وما من دابة فی الارض الا علی اللہ رزقہا میں نے کہا کہ اس کا تو یہ مطلب ہوا کہ گویا میں اس آیت سے جاہل ہوں ورنہ پوچھتا ہی کیوں، تو ایسے جاہل شخص سے پڑھنے سے کیا فائدہ ہے۔

جہاں فرمایا ایک صاحب نے مجھ کو عربی میں خط لکھا اور اپنی اصلاح کی درخواست کی، میں نے لکھ دیا کہ مفید کا مستفید سے اکمل ہونا ضروری ہے، میں عربی میں اچھی طرح لکھ نہیں سکتا آپ لکھ سکتے ہیں۔ ایک صاحب نے اس کی توجیہ میں یہ لکھا کہ عربی اہل جنت کی زبان ہے اور محبوب ہے اس لئے عربی میں لکھا ہے، تو میں نے لکھا کہ قسم کھا کر لکھو کہ یہ نیت تھی اور اگر یہی داعی ہے تو جب یہاں آؤ گے تو کیا گفتگو بھی عربی ہی میں کرو گے؟ بس ٹھیک ہو گئے۔

جہاں فرمایا میں نے ایک صاحب کو مشورہ دیا کہ تم کو مجھ سے مناسبت نہیں اس لئے فلاں بزرگ سے رجوع کرو تو انہوں نے اوروں سے کہا کہ یہ تو ایسا ہے جیسے کوئی اپنی بیوی سے کہہ دے کہ فلاں کی بغل میں جا بیٹھ، مگر ایک صاحب نے یہ سن کر کہا کہ خدا کی قسم اگر مجھے کسی بھنگی کے سپرد کریں تو فوراً اس سے رجوع کر لوں، پھر اگر نفع نہ ہو اطلاع کروں لیکن اگر پھر بھی وہیں حکم ہو تو وہیں رہوں، یہ ہے فنا کی شان۔

فقیر الحقیر حضرت مفتی عبدالغفور ترمذی

﴿لا ادری﴾ الغنہ ﴿لا ادری﴾

گستاخ رسول کی شرعی سزا

حمد و صلوة کے بعد تمام مسلمانانِ عالم کی خدمت میں گزارش ہے کہ اللہ تبارک و تعالیٰ نبی کریم اور دوسرے انبیاء علیہم الصلوٰۃ والسلام کی ذوات مقدسہ پر ایمان و عقائد رکھنا ایمان کے ان اصولی اور بنیادی مسائل میں سے ہے جن کے بغیر مومن و مسلمان نہیں ہو سکتا، اللہ تعالیٰ اور اس کے رسول کو ہر عیب اور نقص سے پاک اعتقاد کرنا ایمان کیلئے ضروری ہے۔

اگر کوئی شخص اللہ تعالیٰ اور اس کے رسول کریم صلی اللہ علیہ وسلم پر ایمان رکھنے کا دعویٰ ہے مگر وہ ان ذوات مقدسہ پر کسی طرح کی تہمت تراشی کرتا یا ان کی شانِ اقدس میں عیب لگاتا یا ان کی توہین اور گستاخی کو جائز سمجھتا ہو یا ان کی ایذا کا مرتکب ہوا ہو تو وہ اسلام سے خارج اور مرتد واجب القتل ہو جاتا ہے اور اس کا زبانی دعویٰ اسلام اس کے کچھ کام نہیں آتا، نہ ہی یہ دعویٰ اسلام اس کو مزائے ارتداد سے بچا سکتا ہے اس لئے کہ اسلام میں رسول کی حیثیت مرکزی ہے تمام اسلامی عقائد و اعمال کا سرچشمہ اور منبع رسول ہی ہے، رسول کے لئے ہوئے تمام احکام کی دل سے تصدیق کرنے کا ہی نام ایمان ہے، جب نام ہے تصدیق کا تو رسول کی گستاخی اور استہزاء کے ساتھ ایمان کیسے باقی رہ سکتا ہے، اللہ اور اس کے رسول کی گستاخی اور توہین کا مرتکب ایمان سے خارج اور مرتد ہو جاتا ہے اور امت مسلمہ کا اس پر اجماع اور اتفاق ہے مذاہب اربعہ کے علماء محققین نے اس پر مستقل رسالے تصنیف فرمائے ہیں۔

چنانچہ علامہ قاضی محمد عیاض مکی کی الشفاء فی تعریف حقوق المصطلی، علامہ ابن تیمیہ حنبلی کی الصارم المسلول علی شاتم الرسول، علامہ السبکی الشافعی کی السیف المسلول علی من سب الرسول، علامہ محمد امین الشہر بابا بن عابد بن عثقی کی تنبیہ الولاۃ والحکام علی شاتم خیر الانام او احدا صحابہ اکرام، اس سلسلہ کی مشہور و معروف کتابیں ہیں اہل علم کیلئے اس مسئلہ کی تحقیق کیلئے ان کتابوں کا مطالعہ از بس

ضروری اور مفید ہے، شاتم رسول اور سب کرنے والے کے بارے میں ان کتابوں میں تفصیلی کلام کیا گیا ہے اور اس کے مرتد ہونے کا حکم لگایا گیا ہے، پھر مرتد کی مزا قتل قرآن و سنت اور اجماع امت کی روشنی میں بتلائی ہے۔

مرتد کی مزائے قتل کے بارے میں شیخ الاسلام پاکستان علامہ شبیر احمد عثمانیؒ نے الشہاب رجم الحافظ المرتاب اور حضرت مولانا مفتی محمد شفیع مفتی اعظم پاکستان نے ”طریق السداد فی عقوبۃ الارتداد“ اور ”کفر و ایمان قرآن کی روشنی میں“ اور مولانا محمد ادریس سابق شیخ التفسیر دارالعلوم دیوبند نے اپنے رسالہ ”احسن البیان“ وغیرہ میں کافی دلائل جمع کر دیئے ہیں ایک طالب حق کیلئے ان کا مطالعہ کافی ہے۔

ہم نے اپنی اس تحریر کی ترتیب میں دوسری کتابوں کے علاوہ ان کتابوں پر اعتماد کر کے ان سے بھی استفادہ کیا ہے۔

سبب ترتیب

شاتم رسول سلمان رشدی کی کتاب ”شیطان آیت“ کے چند اقتباسات میرے پاس بطور استثناء آئے جن میں ہادی انسانیت سرور عالم محمد مصطفیٰ صلی اللہ علیہ وسلم، امہات المؤمنین قرآن مجید، صحابہ کرام کی ذات گرامی پر ازرا و ذباہت نہایت گستاخانہ اور شرمناک حملے کئے گئے ہیں اس کتاب سے تمام عالم اسلام کے جذبات بری طرح مجروح ہوئے ہیں اور مسلمانان عالم رشدی کے خلاف سراپا احتجاج بن گئے ہیں، اس کتاب میں صرف مسلمانوں کے ہی جذبات کو مجروح نہیں کیا گیا بلکہ یہودیوں، عیسائیوں اور مسلمانوں کے متفقہ پیغمبر حضرت ابراہیم علیہ السلام کو بھی نعوذ باللہ ”حرامی“ (۹۵) کہہ کر مسلمانوں کے ساتھ تمام یہودیوں اور عیسائیوں کے جذبات کو بھی مجروح اور مشتعل کر دیا ہے۔

حضرت محمد مصطفیٰ صلی اللہ علیہ وسلم کو قرون وسطیٰ کے چمک آمیز نام ”مہوند“ سے پکارا گیا ہے جس کا مطلب نعوذ باللہ، شیطان یا جھوٹا نبی ہے (۹۵) اور آپ کے متعلق یہ فقرے استعمال کئے گئے ہیں:

وہ ایک ایسا آدمی ہے جس کے پاس نیک و بد میں امتیاز کرنے کیلئے وقت نہیں (۳۶۳)
 اپنی بیوی کی وفات کے بعد مہوند کوئی فرشتہ نہیں رہا آپ میرا مطلب خود ہی سمجھ لیجئے (۳۶۶)
 اسے جو وحی آتی وہ اس کے اپنی غرض کے لحاظ سے ”بروقت“ ہوتی یعنی ایسے وقت جبکہ
 مؤمنین آپس میں جھگڑ رہے ہوتے تھے (۳۶۴)
 صحابہ کرام کو نام لے کر ”امق“ اور ناکارہ کیا گیا (۱۵۱)
 طوائفوں اور فاحشاؤں کو پیغمبر خدا کی ازواج مطہرات کے نام دے کر ایک قحبہ خانہ میں پیش
 کیا گیا ہے اور اس ضمن میں دل کھول کر ادبی مغلضات کی گئی ہیں (۳۸۱، ۵۲، ۸۳)
 اسلام کے متبرک شہر کو ”جاہلیت“ کے نام سے پکارا گیا ہے یعنی جہالت اور تاریکی کا گھر
 (۹۵)

مسلمانوں کا خدا ایسا معلوم ہوتا ہے کہ ایک کاروباری تاجر ہے اور اسلامی شریعت تو ہر ذلیل
 سے ذلیل چیز میں گھسی ہوئی ہے (۳۶۴)
 انعام بازی اور مجامعت کے خصوصی آسن کی خود جبرئیل امین نے توثیق کر رکھی ہے (۳۶۴)
 رشدی کے جرم کی مکمل تصویر تو اس کی مذکورہ کتاب کے پڑھنے اور سمجھنے سے ہی سامنے آ سکتی
 ہے مگر مندرجہ بالا اقتباسات کو سامنے رکھ کر بھی اس کے جرم اور اس کی سزا کا تعین قرآن و سنت
 اور فقہاء اسلام کے حوالوں سے ہو سکتا ہے، اس کے جرم کی شناخت اور تفتیح کیلئے اس کی کتاب کے
 مذکورہ حوالہ جات بھی کافی ہیں، اگرچہ اس تحریر کی ترتیب و تالیف کا سبب ”رشدی“ کی کتاب مذکور کے
 منقولہ اقتباسات ہیں اور اس کے گستاخانہ الفاظ اس کا باعث ہیں مگر ہم نے مناسب سمجھا کہ پہلے
 اصولی طور پر یہ بتلائیں کہ شریعت اسلام کی اصطلاح میں کفر و ایمان کی حقیقت کیا ہے، مسلمان کس کو
 کہتے ہیں اور کافر کس کو؟

یہ ایسا اصولی مسئلہ ہے کہ اگر اس کو اچھی طرح سمجھ لیا جائے تو دور حاضر کے رشدی کے فتنہ
 سمیت تمام ملحدانہ فتنوں، قادیانی، نیچری، پرویزی وغیرہ وغیرہ کو سمجھنے میں آسانی ہو جائے اور کسی
 مسلمان کو بھی رشدی جیسے ملحد کے جرم و سزا کی صحیح اسلامی شرعی حیثیت سمجھنے اور اس کے متعین کرنے میں

کسی قسم کی دقت محسوس نہ ہو۔

جس طرح یہ تحریر رشدی فتنہ کی قباحیت و شناعیت اور اس کے کفر والحاد کے سمجھنے کیلئے کارآمد ہے اسی طرح یہ تحریر ہر ملحد اور فتنہ گر کے کفر والحاد کو طلشت ازہام کرنے اور اس کی شرعی حیثیت سمجھنے کیلئے معین و مفید ہے، اس مختصر تمہید کے بعد اب ہم اصولی مسئلہ ”ایمان و کفر کی حقیقت“ کی طرف ہامعین کی توجہ منعطف کرنا چاہتے ہیں امید ہے کہ وہ اس مسئلہ کی حقیقت معلوم کر کے ایسے تمام فتنوں سے اپنے اسلام کی حفاظت کریں گے۔ اور جو شخص بھی ملحدانہ تقریر و تحریر سے اپنی کفریات کو پیش کرے گا اس کے دامن فریب میں نہیں آئیں گے واللہ الموفق والمعین و ہاستعین۔

بسم اللہ الرحمن الرحیم
ایمان اور اسلام کی تعریف

اسلام کے لغوی معنی

لفظ ایمان امن اور امانت سے مشتق ہے لغت میں ایمان ایسی خبر کی تصدیق کو کہتے ہیں کہ جس کا ہم نے مشاہدہ نہ کیا ہو اور شخص خبر کی امانت اور صداقت کے بھروسہ پر اس کو تسلیم کر لیا ہو۔ مثلاً اگر کوئی شخص طلوع آفتاب کی خبر دے تو اس کے جواب میں صدقنا اور سلمنا کہا جاسکتا ہے لیکن امن نہیں کہا جاسکتا اس لئے کہ طلوع شمس محسوس اور مشاہد ہے، ایمان کا اطلاق لغت میں غائب اور غیر محسوس چیزوں کی تصدیق کیلئے بولا جاتا ہے، محسوس اور مشاہد چیزوں کے ماننے کو مطلق تصدیق کہیں گے، مگر ایمان نہ کہیں گے۔

ایمان کے اصطلاحی شرعی معنی

اصطلاح شریعت میں انبیاء کرام کے اعتقاد اور بھروسہ پر احکام خداوندی اور غیب کی خبروں کی تصدیق کو ایمان کہتے ہیں مثلاً فرشتوں کو بغیر دیکھے شخص نبی اور رسول کے اعتقاد پر ماننے کا نام ایمان ہے اور موت کے وقت فرشتوں کو آنکھوں سے دیکھ کر ماننا ایمان نہیں، یہ ماننا اپنے مشاہدہ پر مبنی ہے نبی کریم صلی اللہ علیہ وسلم کے اعتقاد اور بھروسہ پر نہیں۔

اسلام لغت میں اطاعت اور فرمانبرداری کا نام ہے یا بالفاظ دیگر اپنے کو کسی کے حوالہ اور سپرد کر دینے کا نام اسلام ہے اور اصطلاح شریعت میں نبی برحق کے حکم کے مطابق اللہ تعالیٰ کی اطاعت اور فرمانبرداری کا نام اسلام ہے۔
اللہ تعالیٰ کا ارشاد ہے

فلا وربك لا يؤمنون حتى يحكموك فيما شجر بينهم ثم لا يجدوا في انفسهم

حر جامة قضيت ويسلم تسليما (پ ۵ رکوع)

ترجمہ: قسم ہے تیرے پروردگار کی یہ لوگ ہرگز مومن نہیں ہو سکتے جب تک آپ کو اپنے اختلاف میں حاکم اور منصف نہ بنائیں اور پھر آپ کے فیصلہ کے بعد دل میں کسی قسم کی تنگی اور انقباض

نہ پائیں اور دل و جان سے آپ کے فیصلہ کو قبول کر لیں۔

اسی آیت کی تفسیر میں امام جعفر صادقؑ سے منقول ہے

قال لوان قوم اعبدوا الله تعالى واقاموا الصلوة واتوا الزكوة وصاموا رمضان

وحجروا البيت ثم قالوا انبي صناعه رسول الله صلى الله عليه وسلم الا صنع خلاف ما صنع

اور وجہ ان فی النفسہم حر جالک انرا منشر کہیں ثم تلا هذه الآية (روح المعانی ص ۱۷۵ ج ۵)

امام جعفر صادقؑ نے فرمایا کہ اگر کوئی قوم اللہ کی عبادت کرے نماز اور روزہ حج اور زکوٰۃ سب

ادا کرے مگر کسی کام کے متعلق جو حضور صلی اللہ علیہ وسلم نے کیا ہو یہ کہے کہ آپ نے یہ کام کیوں کیا،

اس کے خلاف کیوں نہ کیا یا آپ کے کسی حکم سے قلب میں تنگی اور انقباض محسوس کیا تو یہ لوگ باوجود نماز

اور روزہ کے کافر اور شرک کے حکم میں ہیں اور اس کے بعد یہ آیت تلاوت فرمائی۔

آیت مذکورہ اور اس کی تفسیر سے واضح ہو گیا کہ رسالت پر ایمان لانے کی حقیقت یہ ہے کہ

رسول کے تمام احکام کو دل سے تسلیم کیا جائے، خدا اور رسول پر ایمان لانے کا یہ مطلب نہیں کہ خدا اور

رسول کو صرف موجد مان لیا جائے یا فقط زبان سے خدا تعالیٰ کی الوہیت اور نبی کی نبوت کا اقرار کیا

جائے بلکہ ایمان کے معنی بے چون و چرا اور بے دغدغہ اور بے تردد دل و جان سے تمام احکام کے ماننے

کے ہیں۔

رسول کی رسالت کا اقرار کرنا اور اس کی شریعت کو واجب العمل نہ سمجھنا یہ ایسا ہے کہ کوئی شخص

حکومت کو تسلیم کرے اور اس کے آئین اور دستور کو واجب العمل نہ سمجھے کہ عقلاء کے نزدیک یہ کھلا ہوا

تمسخر نہیں ہے، تمام عقلاء کے نزدیک حکومت کے ماننے کا مطلب ہے ہی یہ کہ اس کے تمام قوانین

اور احکام کو تسلیم کیا جائے۔

کفر کی تعریف

کفر شریعت میں ایمان کی ضد ہے جب ایمان کی حقیقت معلوم ہو گئی تو اس سے کفر کی

صورت بھی واضح ہو جاتی ہے، اللہ تعالیٰ کے تمام حکموں کو نبی کے بھروسہ اور اعتماد پر بے چون و چرا تسلیم

کرنے کا نام ایمان ہے اور اللہ تعالیٰ کے کسی ایک حکم کو نہ ماننا جو ہم تک قطعی طور پر آنحضرت صلی اللہ

علیہ وسلم کے ذریعہ سے پہنچا ہو کفر ہے، مطلب یہ ہے کہ جس چیز کے ماننے اور تسلیم کرنے کا نام ایمان ہے اس کے نہ ماننے اور انکار کے نے کا نام کفر و ارتداد ہے۔

کفر کے اقسام

مذکورۃ الصدرا ایمان و کفر کی تعریف سے واضح ہو گیا کہ ایمان تمام عقائد ضروری کے مجموعہ کی تصدیق و تسلیم کا نام ہے لیکن کفر کیلئے ان سب چیزوں کی تکذیب یا سب کا انکار ضروری نہیں ہے بلکہ ان میں سے کسی ایک چیز کا انکار بھی کفر ہی ہے، کیونکہ جس میں رسول اللہ صلی اللہ علیہ وسلم کی تکذیب لازم آتی ہو اس کا انکار کفر ہے۔

پھر تکذیب کی کئی صورتیں ہیں اس اعتبار سے کفر کے کئی اقسام ہیں، سورۃ بقرہ کی شروع کی آیات میں کفر کی دو قسموں کفر ظاہر اور کفر باطن (نفاق) کا ذکر فرمایا گیا ہے۔

(۱) تکذیب کی ایک صورت تو یہ ہے کہ کوئی شخص صراحۃً رسول اللہ صلی اللہ علیہ وسلم کو رسول ہی تسلیم نہیں کرتا، جیسے یہودی وغیرہ۔

(۲) دوسری صورت یہ ہے کہ رسول تسلیم کرنے کے باوجود آپ کے کسی قول کی صراحۃً غلط یا جھوٹ کہتا ہے، یعنی آپ صلی اللہ علیہ وسلم کی بعض ہدایات پر ایمان لاتا ہے اور بعض کی تکذیب کرتا ہے۔

(۳) تیسری صورت یہ ہے کہ دعویٰ اسلام کے ساتھ آنحضرت صلی اللہ علیہ وسلم کے کسی قول و فعل کی ایسی تاویل کرے جو قرآن و سنت کی تصریحات کے خلاف ہو۔

کفر زندہ والحاد

تکذیب کی یہ چوتھی صورت جس کا نام زندہ قہ والحاد ہے درحقیقت نفاق کی ہی ایک قسم ہے اور عام نفاق سے بھی زیادہ اشد اور خطرناک ہے۔

آنحضرت صلی اللہ علیہ وسلم کی وفات کے بعد جبکہ سلسلہ وحی منقطع ہو گیا اور کسی شخص کے دل میں چھپے ہوئے کفر و نفاق کے معلوم ہونے کا ہمارے پاس کوئی قطعی ذریعہ نہیں ہے تو اب منافق صرف ایسے ہی لوگوں کو کہہ سکتے ہیں جن سے اسلام کا دعویٰ ہونے کے ساتھ ساتھ کچھ اقوال یا اعمال ایسے

سرزد ہو جائیں جو ان کے باطنی کفر کی غمازی کرتے ہوں، زندقہ اور الحاد اس کی ایک مثال ہے۔
حضرت امام مالک فرماتے ہیں

المنافق فی عهد رسول اللہ صلی اللہ علیہ وسلم هو الذی ینطق بالکفر (تفسیر ابن کثیر

ص ۳۹ ج ۱)

اب نفاق کی ایک ہی صورت باقی ہے جس کو زندقہ کہتے ہیں یعنی دعویٰ اسلام کے ساتھ ساتھ ان سے کچھ ایسے اقوال یا افعال صادر ہوئے ہوں جو ان کے باطنی کفر کی علامت بن رہے ہوں چوتھی قسم کی یہ تکذیب چونکہ صاف تکذیب کے رنگ میں نہیں ہوتی اس لئے خود مسلمان بھی اکثر اس میں دھوکہ کھا جاتے ہیں بلکہ اصول دین سے ناواقف بعض لوگ علماء کرام پر یہ الزام لگاتے ہیں کہ یہ مسلمانوں کو کافر بناتے ہیں (ایمان و کفر قرآن کی روشنی میں حضرت مولانا مفتی محمد شفیع مفتی اعظم پاکستان)

اس الزام کی حقیقت

حضرت حکیم الامت مولانا اشرف علی تھانوی قدس سرہ فرمایا کرتے تھے کہ علماء کسی کو کافر نہیں بناتے اور نہ کوئی کسی کو کافر بنا سکتا ہے کافر تو خود اپنے قول و فعل سے بنتا ہے، البتہ علماء اس کو یہ بتا دیتے ہیں کہ قبول اور فعل سے آدمی کافر ہو جاتا ہے، کافر بنانا علماء کے اختیار میں نہیں اور بتا دینا جرم نہیں۔ اس کی ایسی مثال ہے کہ اگر کوئی وکیل کسی تقریر یا تحریر کے متعلق یہ بتا دے کہ یہ تقریر یا تحریر ملکی قوانین کی رو سے بغاوت اور جرم ہے تو یہ نہیں کہا جاسکتا کہ وکیل نے اس کو باغی بنایا، بلکہ یہ کہا جائے گا کہ اس نکتہ سے اس وکیل نے بغاوت کو بتلادیا، بالفرض اگر اس وکیل کی رائے صحیح بھی نہ ہو تب بھی یہ وکیل قابل شکر یہ ہے کہ اس نے خبردار کر دیا (احسن البیان)

فقیر العصر حضرت مفتی عبدالشکور رز ندی

مقام رسول کریم ﷺ

کتاب و سنت کی روشنی میں (قسط ۶)

یہ سخت غلط فہمی ہے کہ نبوت کو ان کمالات میں سے سمجھ لیا جائے جو پہلی امتوں کو کسی عبادت و ریاضت کے صلہ میں یا انعام کے طور پر تقسیم کئے گئے ہیں، یہ صرف تشریحی ضرورتوں کی تکمیل کا ایک منصب ہے جس میں قدرت اس کی صلاحیت پیدا کرتی ہے اس کو اس منصب کیلئے منتخب کر لیتی ہے۔ اگر نبوت ان کمالات میں سے ہوتی جو مجاہدات و ریاضات، پاکبازی، حسن نیت وغیرہ عبادات کے صلہ میں انعامی طور پر ملتے ہیں تو یقیناً اس کیلئے سب سے موافق زمانہ خود نبی کی موجودگی کا زمانہ ہوتا، کیونکہ جتنی عملی جدوجہد، اتباع بشرییت کا جتنا جذبہ خود نبی کے زمانہ میں ہوتا ہے اس کے بعد نہیں ہوتا، مگر نبوت کی تاریخ اس کے برخلاف ہے یعنی جب خدا تعالیٰ کی زمین شر و فساد، طغیانی و سرکشی، تکبر و فرد سے بھر گئی ہے، صلاح و تقویٰ کا ختم فاسد ہو گیا ہے، رشد و ہدایت کے آثار محو ہو گئے ہیں وہی وقت انبیاء علیہم السلام کی آمد کا سب سے زیادہ موزوں قرار پایا ہے، کیا اس سے یہ نتیجہ نکالنا آسان نہیں ہے کہ نبوت وہ انعام نہیں ہے کہ ولایت و صمدیت کی طرح امتوں میں تقسیم کی جائے بلکہ دنیا میں انتہائی دور ضلالت میں خدا کی صفت ہدایت کا اقتضاء ہے، اس میں کسب و اکتساب اور ماحول کی مساعدت و نامساعدت کا کوئی دخل نہیں ہے۔

حاصل یہ ہے کہ نبوت ان کمالات میں سے نہیں ہے جو ریاضات و مجاہدات کے صلہ میں بطور انعام کسی وقت بھی بخشا گیا ہو بلکہ یہ ایک الہی منصب ہے جس کا تعلق تشریحی ضرورت اور براہ راست خدا تعالیٰ کی صفت اجتناب و اصطفاء کے ساتھ ہے، وہ جسے چاہتا ہے اس منصب کیلئے چن لیتا ہے۔

رسالت کا مفہوم

آنحضرت صلی اللہ علیہ وسلم کی رسالت کا صحیح اور پورا مفہوم اسی وقت ادا ہوتا ہے جبکہ آپ کو خاتم النبیین بھی سمجھا جائے، آپ کو صرف رسول اللہ سمجھنا اور خاتم النبیین نہ سمجھنا آپ کی حیثیت کے

صرف ایک ہی جزء کو ادا کرتا ہے اور وہ بھی مشترک جزء کو، آپ کے منصب عالی کا ممتاز جزء خاتم النبیین ہے، لیکن چونکہ یہ دونوں حیثیتیں آپ کی ذات میں جمع ہیں اور اس طرح جمع ہیں کو یا ایک ذات کے دو عنوان ہیں اس لئے عام طور پر صرف اقرار رسالت ختم نبوت کے اقرار کیلئے کافی سمجھا گیا جیسا کہ کلمہ تو حید کا اقرار اس کا اقرار کو رسالت کے اقرار سے ایک جدا گانہ شے ہے مگر جتو حید آپ کی حکم برداری میں تسلیم کی جائے وہ اقرار بالرسالت کے ہم معنی ہے اس لئے بعض احادیث میں صرف کلمہ تو حید کی شہادت کو دلائل نجات قرار دے دیا گیا ہے، اسی طرح آپ کی رسالت اور ختم نبوت کا مسئلہ سمجھنا چاہئے۔ عقیدہ ختم نبوت ایمان کا جزء ہے

حدیث میں جس طرح خدا تعالیٰ کی تو حید پر ایمان لانے کا مطالبہ کیا ہے اسی طرح آنحضرت صلی اللہ علیہ وسلم نے اپنی ختم نبوت پر بھی ایمان لانے کا مطالبہ کیا ہے، اس کی وجہ یہ ہے کہ آنحضرت صلی اللہ علیہ وسلم کی رسالت پر ایمان آپ کی ختم نبوت پر ایمان لانے بغیر حاصل ہی نہیں ہو سکتا، قرآن کریم میں ولیکن رسول اللہ کے ساتھ خاتم النبیین کا لفظ اسی لئے ہے کہ آپ صرف رسول اللہ نہیں بلکہ خاتم النبیین بھی ہیں، اس کے برخلاف آپ سے پیشتر جتنے رسول ہوئے وہ صرف رسول اللہ تھے اسی لئے کسی نے یہ دعویٰ نہیں کیا کہ وہ خاتم النبیین ہے، یہ آنحضرت صلی اللہ علیہ وسلم کا مخصوص لقب ہے اور آپ نے ہی اس کا دعویٰ کیا ہے، حدیث سے ظاہر ہوتا ہے کہ آپ کا یہ لقب صرف بطور مدح نہیں ہے بلکہ یہ بہ حیثیت عقیدہ کے ایک عقیدہ ہے، خاتم الشعراء اور خاتم المحدثین کی طرح یہ صرف ایک محاورہ نہیں ہے۔

رسول اللہ کا تصور

آنحضرت صلی اللہ علیہ وسلم کے تصور کیلئے دو باتوں کا تصور ضروری ہے، یہ کہ آپ رسول اللہ ہیں اور یہ کہ آپ خاتم النبیین بھی ہیں، آپ کے متعلق صرف رسول اللہ کا تصور آپ کی ذات گرامی کا ادھورا اور ناقص تصور ہے بلکہ ان ہر دو تصورات پر آپ کا امتیازی تصور خاتم النبیین ہی ہے۔ ضروری تنبیہ

جب کسی لفظ کا ایک مفہوم اور اس کی مراد امت مسلمہ کے متواتر استعمال کرنے اور اجماع

سے متعین ہو گئی ہو تو قرآن وحدیث میں اس لفظ کے وہی معنی مراد لئے جائیں گے اور کسی کو یہ حق نہیں پہنچتا کہ وہ لغت کی استعانت یا دیگر شواہد سے اس لفظ کے دوسرے معنی اور مفہوم مراد لے، مثلاً وحی کا لفظ ہے، لغت میں وہ کس معنی کیلئے ہے اب اس پر بحث کرنی غیر ضروری ہے کیونکہ قرآن کریم میں جب اس لفظ کا استعمال انبیاء علیہم السلام کے دائرہ میں ہوا ہے تو اس کے معنی بندہ اور حق تعالیٰ کے مابین ہمکناری کے ہوتے ہیں، اس لئے جب کہیں وحی کا لفظ انبیاء و رسل کے بارہ میں استعمال کیا جائے گا تو اس کے یہی معنی مراد لئے جائیں گے، یا مثلاً نبی کا لفظ ہے، یہ نبأ سے مشتق ہے اور لغت میں انباء کو ہر خبر کیلئے استعمال کیا جاسکتا ہے لیکن اس کا عام استعمال اب صرف غیب کی خبروں میں ہوتا ہے، تو نبی اللہ کے معنی (فعلیل یعنی مفعول کا لحاظ کرتے ہوئے) یہ ہوں گے الذی نبأہ اللہ یعنی جس کو اللہ نے نبی بنایا ہو اور اس کو غیب کی خبریں دی ہوں، اس کے بعد اب ختم نبوت کے مفہوم اور معنی پر غور کیجئے۔

ختم نبوت کے معنی

ختم نبوت کا لفظ ہمیشہ سے امت مسلمہ میں تو اتر کے ساتھ استعمال ہوتا چلا آ رہا ہے اور ہمیشہ سے اس لفظ کا مفہوم صرف یہی سمجھا گیا ہے کہ آنحضرت صلی اللہ علیہ وسلم کے بعد اب کسی جدید نبوت کا کوئی امکان نہیں ہے خواہ وہ کسی قسم اور کسی مرتبہ ہی کی کیوں نہ ہو، ظلی ہو یا بروزی، تشریحی ہو یا غیر تشریحی ہر قسم کی نبوت ختم کر دی گئی مگر اس معنی سے نہیں کہ آنندہ نفوس انسانہ کو کمال و تکمیل سے محروم کر دیا گیا ہے بلکہ اس معنی سے کہ اب یہ منصب ہی ختم کر دیا گیا ہے۔

صرف لفظ کا استعمال کافی نہیں

اگر کوئی جماعت صرف ختم نبوت کا لفظ تو استعمال کرتی ہے مگر ان معنوں سے نہیں جن میں کہ عام مسلمان اس کو استعمال کرتے چلے آئے ہیں تو محض اس لفظ کے استعمال کر لینے سے اس کو عام مسلمانوں کی جماعت میں کیسے شمار کیا جاسکتا ہے، جیسا کہ صرف جنت، دوزخ، نبوت اور معجزات کے الفاظ استعمال کرنے والے فلاسفہ کو صرف ان الفاظ کے استعمال کرنے سے مسلمانوں کے عقائد سے متفق نہیں سمجھا جاسکتا ہے جب تک کہ یہ ثابت نہ ہو جائے کہ وہ ان الفاظ کا استعمال ان ہی معنوں میں کرتے ہیں جن میں کہ تمام مسلمان ان کو استعمال کرتے چلے آئے ہیں، کیا انصاری اور ابن ابی حنیہ کا

اقرار نہیں کرتے؟ مگر کیا صرف لفظ تو حید کے استعمال کر لینے سے ان کو اسلامی تو حید کا معتقد کہا جاسکتا ہے۔
خلاصہ یہ ہے کہ ایمان و اسلام کیلئے یہ ضروری ہے کہ ان حقائق کو اپنے انہی معنوں میں مانا جائے جن میں کہ وہ ہمیشہ سے مسلمانوں میں مسلم رہے ہیں، صرف رسمی الفاظ کی نقالی بے سود ہے۔
ختم نبوت کی عقلی وجہ

سنت اللہ یہ ہے کہ جب وہ کسی چیز کو ختم فرمانے کا ارادہ فرماتے ہیں تو اس کو کامل کر کے ختم فرماتے ہیں، ناقص کو ختم نہیں فرماتے، نبوت بھی اپنے کمال کو پہنچ چکی تھی اس لئے مقدر ربوں ہوا کہ اس کو بھی ختم کر دیا جائے، اگر آنحضرت صلی اللہ علیہ وسلم کے بعد نبوت ختم نہ ہو بلکہ جاری رہے تو لازم آئے گا کہ ان کا خاتمہ نقصان پر ہو، ظاہر ہے کہ ایک نیا ایک دن عالم کا فنا ہونا ضروری ہے، اس سے قبل کسی نہ کسی نبی کا آخری نبی ہونا بھی عقلاً لازم ہے، اب اگر وہ آپ سے زیادہ کامل ہو تو اس کیلئے اسلامی عقیدہ میں گنجائش نہیں، اور اگر ناقص ہو تو خاتمہ نقصان پر تسلیم کرنا لازم ہوگا۔

اس کی تفصیل یہ ہے کہ جب فطرت عالم پر غور کیا جائے گا تو جزاء و کل میں ایک حرکت نظر آئے گی، ہر حرکت ایک ارتقاء اور کمال کی متلاشی ہوتی ہے، پھر ایک حد پر پہنچ کر یہ حرکت ختم ہو جاتی ہے، اور جہاں ختم ہوتی ہے وہی اس کا نقطہ کمال کہلاتا ہے، انسان کی حقیقت پر اگر غور کیا جائے تو وہ بھی نطفہ سے متحرک ہو کر دم و علاقہ و مضغہ کے قالب طے کرتا ہوا خلق آخر پر جا کر ٹھہر جاتا ہے اور اسی کو اس کی استعداد فطری کا کمال کہا جاتا ہے، پیدا ہونے کے بعد اس کے اعضاء میں پھر ایک حرکت اور ایک نشو و نما نظر آتا ہے اور وہ دور شباب پر مکمل ہو کر ختم ہو جاتا ہے اور اسی کو اس کا زمانہ کمال کہا جاتا ہے۔ نباتات اور اشجار کو دیکھئے تو وہ بھی ایک چھوٹی سی گٹھلی سے حرکت کرتے کرتے ایک تناور درخت بن جاتا ہے، آخر کار اس پر پھل نمودار ہوتے ہیں اور جب وہ نمودار ہوتے ہیں تو یہ اس کا کمال سمجھا جاتا ہے، اسی کمال پر پہنچ کر درخت کا ایک دور حیوۃ ختم ہو جاتا ہے، آئندہ دور حیوۃ کیلئے پھر اس کو بہت سے انہیں ادوار کو دوہرانا پڑتا ہے جن میں سے گزر کر وہ اس منزل تک پہنچتا ہے یعنی موسم خزاں آتا ہے اور اس کے دور حیوۃ کو ختم کر جاتا ہے، اگر قدرت کو اس کی پھر نشاۃ ثانیہ منظور نہ ہوتی تو وہ یونہی سوکھ کر ختم ہو گیا ہوتا مگر چونکہ اس کو ابھی باقی رکھنا منظور ہوتا ہے اس لئے پھر اسے وہی بہر بہر

پتیاں، وہی ہری ہری لچکدار ڈالیاں مل جاتی ہیں، پھر اس پر پھول آتے ہیں اور آخر میں پھل نمودار ہوتے ہیں، جب تک یہ درخت موجود رہتا ہے اسی طرح اپنے ارتقائی مدارج کو ایک سرے سے دوسرے سرے تک دوہرایا کرتا ہے، جو درخت اپنی ابتدائی کڑیوں کو پھر نہیں دوہراتے وہ ایک مرتبہ پھل دے کر اپنی زندگی ختم کر جاتے ہیں جیسے کیلا کا درخت ہے۔

اسی طرح سمجھا جائے کہ عالم نبوت میں بھی ایک مدارج نمایاں ہے، حضرت آدم علیہ السلام سے لے کر تمام شریعتوں پر نظر ڈالنے تو معلوم ہوگا کہ تمام نبوتیں کسی ایک کمال کی جانب متحرک ہیں، ہر پچھلی شریعت پہلی سے نسبتاً ارتقائی شکل میں نظر آتی ہے، اس لئے اس طبعی اصول کے مطابق ضروری ہے کہ یہ حرکت بھی کسی نقطہ پر جا کر ختم ہو جس کو اس کا کمال کہا جائے۔

لیکن جب خود نبوت ہمارے ادراک سے بالاتر حقیقت ہے تو اس کے آخری نقطہ کمال کا ادراک بدرجہ اول ہماری پرواز سے باہر ہونا چاہئے اس لئے ضروری ہے کہ قدرت خود اس کی کفالت فرمائے اور خود ہی اس کا اعلان کر دے کہ نبوت کا ارتقاء یہاں ختم ہوا ہے، وہ مرکزی اور کامل ہستی آنحضرت صلی اللہ علیہ وسلم کی مبارک ہستی ہے، قرآن کریم میں اس کا اعلان فرماتے ہوئے ولیکن رسول اللہ وخاتم النبیین کے بعد فرمایا ہے وکان اللہ بکل شیء علیہما یعنی اللہ تعالیٰ ہی کو ہر چیز کا علم ہے وہی یہ جانتا ہے کہ نبیوں میں خاتم النبیین اور آخری نبی کون ہے، یہ بات تمہاری دریافت سے باہر ہے کہ تم معلوم کر سکو کہ اس کے رسولوں کی مجموعی تعداد کتنی ہے، ان میں اول کون ہے اور آخری کون ہے۔

نبوت نے اپنا مقصد پایا

آنحضرت صلی اللہ علیہ وسلم کے بعد اب کوئی نیا رسول نہیں آئے گا کیونکہ اگر کوئی رسول آئے تو یا تو وہ آپ سے افضل ہو گا یا مفضول، اگر افضل ہو تو تسلیم کرنا پڑے گا کہ نبوت نے ابھی تک اپنے اس کمال کو نہیں پایا جس کیلئے وہ متحرک ہوئی تھی اور اگر مفضول ہو تو کمال کے بعد پھر یہ نزولی حرکت اسی وقت مناسب ہو سکتی ہے جبکہ عالم کی پھر نشاۃ ثانیہ تسلیم کی جائے۔

لیکن چونکہ دنیا کی اجل مقدر پوری ہو چکی تھی اس لئے ضروری تھا کہ نبوت کی آخری ایمنٹ

بھی لگا دی جائے اور اعلان کر دیا جائے کہ دنیا کی عمر کے ساتھ قصر نبوت کی بھی تکمیل ہو گئی ہے اور نبوت نے اپنا مقصد پالیا ہے۔

ختم نبوت دینی ارتقاء اور خدا تعالیٰ کے انتہائی انعام کا اقتضاء ہے اور وہ کمال ہے کہ اس سے بڑھ کر امت کیلئے کوئی اور کمال نہیں ہو سکتا ہے، پھر حیرت ہے کہ اتنے عظیم الشان کمال کو برعکس محرومی سے کیسے تعبیر کیا جاسکتا ہے۔

دین اسلام کامل ہو چکا ہے اس کی روشنی اقتضاء عالم میں پھیل چکی ہے، خدائی نعمت پوری ہونے میں کوئی کسر باقی نہیں رہی اور ہمیشہ کیلئے ایک اسلام ہی پسندیدہ دین ٹھہر چکا ہے اس لئے آنکھ نہ مگر ایسا اتنا تسلط حاصل کر سکتی ہے کہ ہدایت کو فنا کر دے اور اس کے تمام چشمے خشک ہو جائیں، اس کی ایک کرن بھی چمکتی نہ رہے اور نہ اس لئے کسی رسول کے آنے کی ضرورت باقی ہے۔

ختم نبوت درحقیقت اس کا اعلان ہے کہ نور نبوت اب تمام عالم کو اس طرح روشن کر چکا ہے کہ اب کفر خواہ کتنا ہی سرچکے مگر وہ اس کے بجھانے سے کچھ نہیں سکتا، خدا کا اقرار اور اس کے صفات کی معرفت، غیب کا یقین اب مجموعہ عالم کا اس طرح جزو بن چکے ہیں اگر کہیں اس مرتبہ پھر یہ معرفت ختم ہو گئی تو بس اس کے ساتھ ہی عالم کی روح بھی نکل جائے گی اور قیامت قائم ہو جائے گی۔

بڑی غلط فہمی

یہ بڑی غلط فہمی ہے کہ ختم نبوت کو کمالات کے ختم کے ہم معنی سمجھ لیا گیا ہے، ہمارے اس بیان سے روشن ہو گیا کہ نبوت کا ختم ہونا تو خدائی نعمت کے اتمام اور دین کے انتہائی ارتقاء و عروج کی دلیل ہے، البتہ کمالات و برکات کا خاتمہ بلاشبہ محرومی ہوتی مگر روایات سے ثابت ہے کہ امت مرحومہ کے کمالات تمام امتوں سے زیادہ ہیں اور اتنے زیادہ ہیں کہ حضرت موسیٰ علیہ السلام جیسے نبی کو بھی اس امت کے کمالات سن کر تمنا ہو سکتی ہے کہ وہ بھی اس امت کے ایک فرد ہوتے۔

ایک مغالطہ

ایک مغالطہ یہ ہے کہ ختم نبوت کا مطلب یہ سمجھ لیا گیا ہے کہ نبوت کی بندش کو یا آپ کی تشریف آوری کی وجہ سے ہوئی ہے، اگر آپ تشریف نہ لاتے تو شاید کچھ اور افراد کو نبوت مل جاتی، یہ

بھی انتہائی جہالت ہے، خاتم النبیین کا صحیح مفہوم یہ ہے کہ سلسلہ انبیاء علیہم السلام میں آپ سب سے آخری نبی ہیں، اس لئے آپ کی آمد ہی اس وقت ہوئی ہے جبکہ انبیاء علیہم السلام کا ایک ایک فرد آچکا تھا، اس لئے آپ کی آمد نے نبوت کو بند نہیں کیا بلکہ جب نبوت ختم ہوگئی تو اس کی دلیل بن کر آپ تشریف لائے ہیں اور اس معنی سے آپ کو خاتم النبیین کہا گیا ہے، اگر علم ازیلی میں کچھ اور افراد کیلئے نبوت مقدر ہوتی تو یقیناً آپ کی آمد کا زمانہ بھی ابھی اور مؤخر ہو جاتا۔

فاحش غلطی

سب سے زیادہ فاحش غلطی یہ ہے کہ اس پر غور نہیں کیا گیا کہ پہلے ایک نبی کے بعد دوسرا نبی کیوں آتا تھا، اس کی وجہ یہ ہے کہ پہلی نبوتیں خاص قوم اور خاص زمانہ کیلئے ہوتی تھیں اس لئے ہر نبی کے بعد لامحالہ دوسرے نبی کی ضرورت باقی رہتی تھی، لیکن جب وہ نبی آ..... نبوت کسی خطہ، کسی قوم اور کسی زمانہ کے ساتھ مقید نہیں تو اب اس کے بعد نبوت کا سوال..... جیسا کہ اس کی موجودگی کے زمانہ میں۔ آپ کا دورہ نبوت دوسرے انبیاء کی طرح ختم نہیں ہوا، پس درحقیقت نبوت تو اب بھی باقی ہے اور وہ نبوت باقی ہے جو تمام نبوتوں سے کامل تر ہے ہاں نبی اور کوئی باقی نہیں رہا، جب آپ کی نبوت باقی ہے تو اب جدید نبوت کا سوال خود بخود ختم ہو جاتا ہے۔

ہنوز آں امر رحمت درفشان ست خم و خمی نہ با مہر نشان ست

آپ کا تشریف لانا تمام جہان کیلئے رحمت ہے

اس کا مطلب یہ ہے کہ اب خاتم بذات خود تمام جہاں کیلئے رحمت بن کر آ گیا ہے، اتنی بڑی رحمت کہ اس کے بعد کسی اور رحمت کی ضرورت نہیں ہوگی۔ آج تک ہر رسول کے بعد دوسرے رسول کے انکار سے کفر کا خطرہ لگا رہتا تھا خاتم النبیین کی آمد سے یہ کتنی بڑی رحمت ہوئی کہ اس راستہ سے اب کفر کا کوئی خطرہ باقی نہیں رہا، نہ کسی اور رسول کے آنے کا امکان ہے نہ کسی کے انکار سے کفر کا اندیشہ باقی ہے۔

بعثت عام اور ختم نبوت

اگر آپ کی بعثت عام نہ ہوتی اور نبوت ختم ہو جاتی تو آنے والی امت بغیر رسول کے رہ

جاتی، یہ بجائے رحمت کے ایک اور رحمت ہوتی اس لئے جب نبوت کا ختم ہونا مقدر ہوا تو آپ کی بعثت کا دامن قیامت تک کے انسانوں پر پھیلا دیا گیا تاکہ رحمتی دنیا تک تمام انسان کامل و اکمل رسالت کے نیچے آجائیں اور کسی دوسرے رسول کے محتاج نہ رہیں۔ اور اگر آپ کی بعثت تو عام ہوتی مگر نبوت ختم نہ ہوتی تو اب آئندہ اگر کوئی اور کامل رسول آتا اور آپ کی بجائے اس کی اتباع لازم ہوتی تو آپ کا ناقص ہونا ثابت ہوتا (العیاذ باللہ) اور اگر کوئی ناقص رسول آتا تو قابل کے ہوتے ہوئے ناقص کے دامن میں آنا بجائے رحمت کے زحمت بن جاتا اس لئے بعثت عامہ کے بعد نبوت کا ختم ہونا ضروری اور لازمی ہو گیا۔

ظلی بروزی نبوت کی کوئی قسم نہیں ہے

تاریخ نبوت پر جب نظر ڈالی جاتی ہے تو اس میں صرف دو ہی قسم کی نبوتیں ملتی ہیں، ایک تشریحی دوسری غیر تشریحی اور یہ دونوں براہ راست نبوتیں ہیں، تو اب نبوت کی ایک اور تیسری قسم (ظلی، بروزی اور بالواسطہ نبوت) کا تراشنا تاریخ نبوت کے خلاف ہے۔ قرآن وحدیث میں کوئی ایک آیت اور ایک حدیث بھی دستیاب نہیں ہو سکتی..... نے والی امت میں سے کسی کو نبی کہا گیا ہو اور نہ ہی دنیا کی تاریخ میں کوئی ایسا نبی بتلایا..... جو کسی نبی کے واسطے اور اس کی اتباع کے صلہ میں انعامی طور پر نبی بنا دیا گیا ہو۔

احادیث میں آنحضرت صلی اللہ علیہ وسلم کے بعد ہر قسم کی نبوت کی نفی کر دی گئی ہے اور کسی تفصیل کے بغیر لائے بعدی میرے بعد کوئی نبی نہیں کہہ دیا گیا ہے اسی لئے آپ کے بعد ہر مدعی نبوت کو کذاب و دجال کہا جا رہا ہے، کسی حدیث سے ظلی، بروزی نبوت کی تقسیم ثابت نہیں ہوتی، بہر آخر کس دلیل سے نبوت کی ایک تیسری قسم مان کر اس کو جاری قرار دیا جائے؟ کیا آیت خاتم النبیین کے عموم میں محض اختراعی تقسیم کی وجہ سے تخصیص پیدا کر کے قرآن کریم میں کھلی تحریف کا ارتکاب کر لیا جائے؟

فقیہ العصر حضرت مفتی سید عبدالشکور ترمذی
بسم اللہ الرحمن الرحیم

عہد رفتہ کی چند یادیں

عزیز و مکرم مولانا محمد قاسم صاحب سلمہ اللہ تعالیٰ (مہتمم جامعہ قاسم العلوم فقیر والی)
السلام علیکم ورحمۃ اللہ وبرکاتہ

آپ کے والد صاحب کی سوانح ”ماہ فضل و کمال“ نظر سے گزری اور ۵ سالہ پرانی یادیں تازہ ہو گئیں اور بعض امور کا مزید انکشاف بھی ہوا، اس سے پہلے ایک مضمون مولانا فضل محمد صاحب مرحوم کے بارہ میں ایک مابنامہ میں پڑھ کر خوشی ہوئی تھی، اس کے بعد معلوم ہوا تھا کہ مولانا مرحوم کے بارہ میں مفصل سوانح لکھی جا رہی ہے اس لئے اس کا اشتیاق رہا اب بر خوردار مولوی عبدالقدوس ترمذی سلمہ نے سوانح دی تو احقر اس کے ملاحظہ سے مزید خوش ہوا، اللہ تعالیٰ مولف سلمہ کو جزائے خیر عطا فرمائیں کہ انہوں نے مولانا فضل محمد صاحب ”ماہ فضل و کمال“ کا تعارف کرایا۔ کتاب میں تصویر کے طبع ہونے سے افسوس ہوا، یہ شرعاً تو غلط ہے ہی ہمارے کامبر اور بطور خاص صاحب سوانح کے ذوق کے بھی سخت خلاف ہے اس لئے آنکندہ ایڈیشن میں اس کو ضرور حذف کر دیا جائے۔

اس کتاب میں والد گرامی حضرت مولانا مفتی عبدالکریم کھلوی ترمذی (سابق مفتی خانقاہ اہلادیہ اشرفیہ تھانہ بھون ضلع مظفرنگر یو۔ پی ہندوستان) کے بعض خطوط شائع کر کے مزید مسرور کیا گیا ہے، اس تقریب سے احقر کو بھی اپنی کہانی، ان خطوط کا پس منظر اور متعلقہ واقعات مزید افادہ کیلئے مختصر طریقہ سے پیش کرنے کا موقع مل گیا جو ذیل میں سپرد قسط اس کے جا رہے ہیں۔

افتتاح دورہ حدیث شریف

(قصہ یہ ہوا تھا کہ) حضرت مولانا فضل محمد صاحب مرحوم نے اپنے مدرسہ قاسم العلوم فقیر والی میں دورہ حدیث شروع کر کے اس کو بدرکامل بنانا چاہا تو حضرت مرشدی مولانا مفتی محمد شفیع صاحب سے شیخ الحدیث کیلئے دیوبند مشورہ کیا، حضرت مفتی صاحب موصوف کے مشورہ کے بعد سفارشی خط

لے کر مولانا مرحوم خود حضرت والد صاحبؒ کی خدمت میں تشریف لائے تھے، ان دنوں حضرت والد صاحبؒ کے زیرِ اہتمام دو عربی مدرسے چل رہے تھے ایک ”مدرسہ حقانیہ“ کے نام سے شاہ آباد ضلع کرناٹ میں دوسرا راجپورہ ریاست پٹیالہ میں ”عربی مدرسہ“ کے نام سے، اس میں جناب استاذی مولانا سمیع اللہ خان صاحب مرحوم برادر حضرت مولانا مسیح اللہ خان صاحبؒ بھی ایک عرصہ تک بطور مدرس عربی قیام پذیر رہے ہیں اور احقر کے بھی ابتدائی اساتذہ میں سے بڑے ہی مشفق استاذ تھے۔

۱۶ رجب المرجب ۱۳۶۲ھ میں حضرت حکیم الامت تھانوی قدس سرہ کی وفات ہو چکی تھی

شوال ۱۳۶۳ھ میں حضرت والد صاحبؒ کا تقریر مدرسہ قاسم العلوم فقیر والی میں بطور شیخ الحدیث ہوا (احقر کا داخلہ مظاہر العلوم سہارنپور میں ہو چکا تھا مگر بقرہ عید کے بعد حضرت والد صاحبؒ نے فقیر والی اپنے پاس ہی بلا لیا تھا) بخاری شریف وغیرہ صحاح ستہ کے بعض اسباق کے علاوہ احقر کی جلالین شریف کا سبق بھی حضرت والد صاحبؒ کے پاس ہی ہوتا تھا۔ اس وقت کے دورہ کے شریک طلباء میں سے مولانا قطب الدین صاحب کا نام یاد ہے، کچھ دنوں کے بعد جناب مولانا ظہور احمد صاحب دیوبندی عم زادہ حضرت مولانا مفتی محمد شفیع صاحبؒ کو بھی قاسم العلوم میں بطور مدرس بلا لیا گیا تھا، ان دنوں وہ دارالعلوم دیوبند سے جامعہ ڈابھیل مدرس ہو کر چلے گئے تھے، مولانا مرحوم بڑے فاضل، منکسر المزاج اور دارالعلوم دیوبند کے پرانے ماہر اساتذہ میں تھے بعد میں جامعہ اسلامیہ میں مدرس ہو گئے تھے ان کے پاس دورہ کے اسباق میں سے ابو داؤد شریف کے سبق کے علاوہ احقر کی مشکوٰۃ شریف کا سبق اور ہدایہ آخرین اور منطق کا ایک سبق تھا، حضرت مولانا مرحوم سے احقر نے مشکوٰۃ شریف مکمل پڑھی ہے فرمایا کرتے تھے کہ اس کتاب میں میرے استاذ مولانا مناظر احسن گیلانی ہیں، اس نسبت سے مولانا مناظر احسن صاحب احقر کے دادا استاذ ہوتے ہیں۔ ایک مرتبہ ہدایہ آخرین کے غالب باب المسلم کی ابتداء میں احقر نے اپنی کم فہمی سے کوئی سوال کر دیا مولانا مرحوم نے جواب دیا مگر احقر کی سمجھ میں نہیں آیا، سوال و جواب کا سلسلہ طویل ہو گیا تو مولانا مرحوم (اللہ تعالیٰ ان کو بہت بلند درجے عطا فرمائیں) نے فرمایا کہ مفتی صاحب سے بات کریں گے، چنانچہ دوپہر کے کھانے پر مولانا مرحوم نے خود ہی حضرت والد صاحبؒ کے سامنے اختلافی بات پیش فرمائی کہ یہ یوں کہتا ہے میں یوں کہتا ہوں ہمارا

اختلاف ہو گیا ہے، حضرت والد صاحبؒ نے اس عبارت کے متعلق ایک مختصر سی ایسی جامع بات فرما دی کہ ہم دونوں کا اختلاف ختم ہو گیا، یہ مولانا کی منکسر المزاجی تھی ورنہ احقر کی ان کے سامنے حیثیت ہی کیا تھی۔ اسی سال ۱۰ ربیع الاول ۱۳۶۳ھ کو احقر کے ماموں عبدالحمید مرحوم کا انتقال راجپورہ کے قریب ایک گاؤں ”اژدن“ میں ہو گیا، یہی گاؤں ہماری انھیال کا گاؤں تھا اور یہ عجیب گاؤں تھا کہ اس میں حضرت حکیم الامتؒ تھا نوئی کو بھی حضرت والد صاحبؒ نے تشریف لے جانے پر راضی کر لیا تھا اور آپ ازراہ شفقت ۱۳۴۱ھ میں وہاں تشریف لے گئے تھے۔ راجپورہ کے بازار میں حضرت حکیم الامتؒ تھا نوئی کا وعظ ”شرط التذکر“ آیت انما ینذکر اولو الانبیاء پر ہوا، غیر مسلم سامعین بھی شریک تھے اور وہ بھی مخطوط ہو رہے تھے، حضرت والد صاحبؒ نے ہی اس کو لکھا تھا، دوسرا وعظ اس سفر میں انبالہ شہر میں حدیث انما شفاء العی السوال پر ہوا، اس کا نام ”شفاء العی“ ہے یہ بھی حضرت والد صاحبؒ کا لکھا ہوا ہے، یہ دونوں وعظ مطبوعہ ہیں اور ملتے ہیں والحمد للہ علیٰ ذلک، اس گاؤں میں حضرت مفتی محمد شفیع صاحبؒ اور مولانا ظہور احمد صاحبؒ بھی تشریف لے گئے تھے جس کا تذکرہ آگے آ رہا ہے۔

واقعہ یہ ہوا تھا کہ ماموں صاحب مرحوم کے انتقال کی خبر پر حضرت والد صاحب فقیر والی سے اژدن تشریف لائے احقر بھی ہمراہ تھا، کچھ دنوں بعد احقر کی خالہ صاحبہ کا انتقال بھی وہاں ہی ہو گیا جو کہ اپنے بھائی کے انتقال کی خبر سن کر اژدن ہی میں آئی تھیں اور ان کے انتقال کے ہفتہ بعد احقر کی والدہ ماجدہ مرحومہ کا انتقال بھی وہاں ہی ہو گیا، بیس یوم میں تینوں بھائی بہن (رحمہم اللہ وغفر لہم) اس دنیا سے رخصت ہو گئے انا للہ وانا الیہ راجعون۔

انگریزی زبان کی تنگ دامانی

(تجربہ: زبان انگریزی کی تنگ دامانی کا حال یہ ہے کہ احقر اژدن سے راجپورہ اسٹیشن پر خالہ کی وفات کی فقیر والی تار کے ذریعہ اطلاع کرنے آیا، یہ اسٹیشن جنگشن تھا، سر ہند شریف، لدھیانہ، لاہور کیلئے بھی اور پٹیالہ، ٹھنڈہ، سہ سہ کیلئے بہاولنگر جانے کا راستہ یہی تھا پھر وہاں سے فقیر والی جاپا کرتے تھے، راجپورہ میں اسٹیشن ماسٹر کو خالہ کی انگریزی نبلی ڈکشنری دیکھتے رہے مگر کوئی لفظ نہ ملا، آخر یہ ہوا کہ والدہ کی بہن کے لفظوں سے خالہ کے انتقال کی خبر دی گئی، یا شاید حضرت والد کی طرف سے بیوی کی بہن کے الفاظ

لکھے گئے تھے، یہ حال ہے انگریزی زبان کی وسعت کا جس پر ہمارے آج کل کے اچھے اچھے سمجھدار نوجوان اٹھ ہو رہے ہیں اور اس کو بین الاقوامی زبان کہا جاتا ہے وہ حالانکہ ایک خاندان اور کنبہ کے ناموں کے بتلانے سے بھی قاصر ہے اور اس کو ایک قبیلہ کی زبان کہنا بھی زیبا نہیں معلوم ہوتا فیہ للعجب۔

انگریزی تعلیم کی قیامت

مجموعہ زبانوں کے یہ بھی ایک زبان ہے اور تبلیغ کیلئے ہر ملک کی زبان سیکھنی فرض کفایہ بھی ہو سکتی ہے مگر کیا ضروری ہے کہ ہر شخص یا ہر عالم اس کے پیچھے لگا رہے اور اس کی فضیلت اور منقبت کے گیت گانے میں ہی مصروف رہے۔ سوچنے کی ضرورت ہے کہ کیا ہر عالم مبلغ بن سکتا ہے اور غیر ملکوں میں تبلیغ کی اہلیت اور شرائط ہر ایک کو حاصل ہیں، پھر اس زبان کے سیکھنے سے کیا مقصد یہی تبلیغ دین ہی ہوتا ہے یا سرکاری عہدہ اور مناصب کا حصول^{منظم} نظر ہوتا ہے اور اکثر دیکھنے میں یہی آ رہا ہے کہ اس زبان کی تحصیل کے بعد اچھے اچھے ذی استعداد علماء جنہوں نے آٹھ آٹھ سال قومی چندوں سے قرآن و سنت کا علم حاصل کیا ہوتا ہے اور ان سے امیدیں وابستہ ہوتی ہیں کہ وہ قوم کی آرزوؤں کے مطابق دینی خدمات انجام دیں گے اور اپنے اساتذہ کرام اور محسنین عظام کی تمناؤں کو پورا کریں گے مگر ان کا مقصود صرف اور صرف معاش کا مسئلہ ہے جو سب سے مقدم ہو جاتا ہے اور وہ بس ایک معزز پیٹ ہے۔

”کا مصداق بن کر رہ جاتے ہیں اور جو کچھ پڑھا لکھا ہوتا ہے اسے دل سے صاف بھلا دیا کہہ دیتے ہیں۔“

پھر زبان دانی تک ہی نہیں اس سے بڑھ کر بول چال، لباس اور طرز معاشرت بھی انگریزی ہو جاتی ہے وہ صرف انگریزی زبان ہی نہیں سیکھتے تمام تر انگریزی پیت کو اپناتے ہیں اور سر سے پاؤں تک انگریزی پیت میں ڈوبے ہوئے ہونے کے باوجود انگریزوں کی مخالفت کا بڑے زور سے زبان پر دعویٰ ہوتا ہے اور لمبی چوڑی تقریریں بھی کرتے ہیں اور اس سے بڑھ کر المیہ یہ ہے کہ پھر ان کو مدارس عربیہ کے صرف عیوب ہی عیوب نظر آنے لگتے ہیں، مدارس کی کوئی خوبی ان کے پیش نظر نہیں رہتی، اس احسان فراموشی کی مثال شاید ہی دوسرے اداروں کے فارغین میں کہیں ملتی ہو کہ سب کچھ سیکھ لیں عربیہ میں (سوائے انگریزی طرز معاشرت اور زبان دانی کے) اور گلیا کالجوں کا، سناویہ تھا کہ جس کا کھانے اس کا گائے مگر یہاں الٹی ہی گنگا بہہ رہی ہوتی ہے کہ کھالیں مدارس عربیہ کا اور گلیا جاتا ہے اسکولوں اور کالجوں کا بوالہی اللہ المحدث کی۔

حضرت والد صاحبؒ کے مکتوبات میں راجپورہ اور اژدہ کا ذکر آیا ہے اس لئے ان دونوں کا تعارف کسی قدر احقر کی اس تحریر میں آگیا ہے۔

والدہ صاحبہ کے انتقال کی خبر سن کر حضرت مفتی محمد شفیع صاحبؒ اور مولانا منظور احمد صاحب مرحوم بھی اس گاؤں میں تعزیت کے سلسلہ میں تشریف لائے تھے، چونکہ حضرت والد صاحبؒ اسی گاؤں میں قیام پذیر تھے ہمارے ماموں کے مکان کے متصل مسجد تھی اس کے متصل حجرہ میں حضرت مفتی صاحبؒ کا قیام تھا، اسی مسجد میں حضرت حکیم الامت تھانویؒ نے بھی نمازیں ادا فرمائی تھیں جب وہ وہاں تشریف لے گئے تھے۔

علمی مذاکرات

حضرت والد صاحبؒ کے حضرت مفتی صاحبؒ سے بہت ہی بے تکلفانہ برادرانہ مراسم تھے صحیح تو یہ ہے کہ ان کی جھلک بھی تحریر میں نہیں دکھلائی جاسکتی وہ تو دیکھنے سے ہی تعلق رکھتی تھی، دونوں حضرات کے آپس میں علمی مذاکرات بہت ہوا کرتے تھے اور خوب مجالس ہوا کرتی تھیں، اس حجرہ میں بھی مسئلہ وراثت میں کچھ گفتگو ہوتی تھی، مسئلہ زیر بحث پوری طرح یا نہیں مگر اتنا دیا ہے کہ زیر بحث مسئلہ ایسے مورث کے بارہ میں تھا جس کے ورثاء کی فوجی کی ترتیب معلوم نہ ہو تو اس کی میراث کس طرح تقسیم ہوگی؟ حضرت والد صاحبؒ نے اس کا جو جواب دیا حضرت مفتی صاحبؒ نے بہت مسرت اور اطمینان کا اظہار فرمایا تھا، جزاءہما اللہ تعالیٰ۔

علم میراث میں مہارت

حضرت والد صاحبؒ کو حق تعالیٰ جل شانہ کے فضل و کرم سے مسئلہ وراثت میں بہت ہی مہارت حاصل تھی، زمانہ قیام تھانہ بھون میں بھی حضرت مفتی صاحبؒ دیوبند سے تھانہ بھون میں اکثر مشاورت کیلئے استثناء ہمراہ لے کر آیا کرتے تھے اور شب میں دونوں مشورہ کر کے جوابات لکھا کرتے تھے۔ ایک مرتبہ ایسے استثناء کی تعداد بہت زیادہ تھی مگر تھوڑی دیر میں حضرت والد صاحبؒ نے فرمایا کہ یہ تو ہو گئے اور ہوں تو وہ بھی لائیے، حضرت مفتی صاحبؒ نے حیرت کے لہجہ میں فرمایا کہ اتنے فتاویٰ اتنی جلدی کیسے لکھ دیئے؟ دیکھا تو ان میں زیادہ تعداد ایسا استثناء کی تھی جن میں تنقیحات کی ضرورت تھی

حضرت والد صاحبؒ نے ان پر تنقیدیں لکھ دیں، شفیق سے جواب نہیں دیا، فتویٰ کا اصول بھی یہی ہے کہ سائل سے پہلے شق کی تعیین کرائی جائے ورنہ وہ اپنی پسند کی شق پر جواب سے فائدہ اٹھانے کی کوشش کرے گا، حضرت مفتی صاحبؒ بہت ہی خوش ہوئے اور مسرت کا اظہار فرمایا۔ حضرت حکیم الامتؒ تھانویؒ نے بھی اپنے والد صاحب مرحوم کی ازواج کے مہروں کی تقسیم کا مسئلہ جو عرصہ گزر جانے کی وجہ سے بہت سے بطون پر مشتمل اور نہایت طویل تھا حضرت والد صاحبؒ کے ہی سپرد فرمایا تھا۔

اسی سفر میں راجپورہ مسجد ہند رنج متسل اسٹیشن میں شب میں حضرت والد صاحبؒ نے حضرت مفتی محمد شفیع صاحبؒ کا وعظ کہلایا اور ابتداء میں خود بھی بہت زوردار تقریر مرزا محمود قادیانی کے خلاف کی، اس کی وجہ یہ تھی کہ وہ وہاں آنے والا تھا، حضرت مفتی صاحبؒ کو یہ بات معلوم ہوئی تو فرمایا کہ مجھے بھی حیرت ہو رہی تھی کہ آج شیخ کو اتنا خصم کیوں آ رہا ہے اب اس کی وجہ معلوم ہوئی۔ راجپورہ سے فقیر والی تک یہ سفر اکٹھے ہوا، احقر اور میاں محمد رضی مرحوم حضرت مفتی صاحبؒ کے صاحبزادہ بھی ہمراہ تھے، ان دنوں حضرت مفتی صاحبؒ ایک رسالہ رسم الخط پر لکھ رہے تھے، حضرت والد صاحبؒ کے ساتھ خوب بحث ہوتی رہی اور ریل میں وہ رسالہ فقیر والی کے سفر میں مکمل ہوا تھا۔

عکس حضرت مدنیؒ

حضرت والد صاحبؒ کے ساتھ احقر کا قیام سالانہ امتحان شعبان ۱۳۶۳ھ تک بدرستہ قاسم العلوم فقیر والی میں ہی رہا، مولانا فضل محمد صاحبؒ کی طبعی تواضع اور خدمت کا جذبہ قابل دید تھا جو پہلے خانقاہ تھانہ بھون کی تعلیم بعد میں حضرت اقدس مولانا سید حسین احمد مدنیؒ کی تواضع کی عملی تصویر اور عکس تھا، حضرت والد صاحبؒ کی علمی عظمت اور شیخ الحدیث کے منصب کا لحاظ اور حضرت حکیم الامتؒ تھانویؒ کے ساتھ خصوصی نسبت کا جتنا بھی خیال رکھا جاتا وہ اپنے محل میں تھا مگر احقر جو ہر طرح سے خور و اور طالب علم تھا اس کے ساتھ بھی بہت ہی شفقت کا معاملہ فرماتے تھے، صبح کے وقت گھی کا پراٹھا اور انڈہ بنوا کر گھر سے خود ہم دونوں کیلئے لاتے اور بڑی محبت سے کھلا کر بدن خود ہی واپس لے جاتے، یہ کام کسی طالب علم سے بھی لیا جاسکتا تھا مگر مولانا مرحوم کی بیانیہ بڑوں کے حق عظمت کی ادائیگی اور خوروں کے ساتھ شفقت کا اظہار تھا جو ہم سب کیلئے سبق آموز اور اسوہ بنانے کے قابل ہے وَاَللّٰی لَمَّا ذٰلِكَ۔

ہمارے صاحب کے مولانا محمد قاسم سلمہ اس وقت صرف محمد قاسم تھے اور بہت چھوٹی عمر میں تھے، ایسی خدمت بجالانے کی عمر میں نہ تھے لیکن اب یہ سن کر خوشی ہوتی ہے کہ وہ اپنے والد گرامی کے نقش قدم پر ہیں اور اپنے بڑوں کا حق عظمت ادا کرنے اور چھوٹوں پر شفقت کرنے میں دریغ نہیں کرتے۔ سلمہم اللہ تعالیٰ وابقا ہم۔ اسی دور کا واقعہ یاد آیا جب ہم ان سے نام پوچھتے تو وہ بجائے محمد قاسم کے اپنا نام قاسم العلوم یعنی مدرسہ کا نام بتلایا کرتے اور ہم سب کیلئے لطف اندوز ہونے کا سامان بن جاتا، خوب ہنسی ہوتی اس وقت محمد قاسم اور قاسم العلوم میں کوئی فرق کرنے کی کیا ضرورت تھی؟ یہ تو تھے ہی ایک جان دو قالب، ماشاء اللہ بعد کے حالات نے ثابت کر دیا کہ مولانا محمد قاسم صاحب سلمہ نے قاسم العلوم کو جامعہ بنا دیا، واللہ الحمد، اللہم زد فزدد۔

امامت اور تجوید و قراءت کی تدریس

حضرت مولانا فضل محمد صاحب کی شفقتوں ہی کا اثر تھا کہ احقر کو بعض طلباء دورہ حدیث اور بعض اساتذہ کرام درجہ قرآن کریم کو ”مقدمہ جزریہ“ تجوید میں پڑھانے کیلئے سپرد فرمایا، اپنی نااہلی کے باوجود حسب استطاعت احقر نے یہ خدمت انجام دی اور مسجد کا جو اس وقت چوتراہ ہی تھا اس پر جماعت کرانے کیلئے بھی احقر ہی کو تکمیل دیا، کئی ماہ تک حسب الحکم یہ خدمت بھی انجام دی، مسجد کی تعمیر ہمارے بہت بعد ہوئی۔

حضرت مولانا محمد شریف کشمیریؒ

شعبان ۱۳۶۳ھ میں سالانہ امتحان کیلئے دیوبند سے حضرت مولانا محمد شریف صاحب کشمیریؒ تشریف لائے، چونکہ مدرسہ دیوبند کی شاخ اور اس سے ملحق تھا اسی امتحان پر دارالعلوم دیوبند میں داخلہ مل جاتا تھا اور دارالعلوم میں داخلہ کی دشواری گھٹائی سے گزرنے کی ضرورت نہیں رہتی تھی، چنانچہ احقر ناقص العلم والفہم کا دارالعلوم میں داخلہ بھی اسی امتحان اور حضرت کشمیریؒ کی سعی سے ہی ہوا تھا اور نہ ہماری ایسی استعداد کہاں تھی کہ ہم وہاں کے امتحان داخلہ کی وجہ سے داخلہ حاصل کر سکتے، ہم جیسے تو وہاں فیل ہی تھے، یہ حضرت مولانا کشمیریؒ کا احقر پر ایسا احسان ہے جو کہ تمام عمر یاد رکھنے کے لائق ہے رحمہ اللہ رحمۃ واسعہ، اس کا صلہ بجز دعا خیر کے کچھ بھی نہیں دیا جاسکتا، عجیب بات ہے کہ مولانا کشمیریؒ نے فقیر والی میں ہی ایک مرتبہ حضرت والد صاحب سے ملاقات کی تھی مگر اس ایک ہی دفعہ کی ملاقات میں

اس قدر متاثر ہوئے کہ خیر المدارس ملتان میں جب بھی ملنا ہوتا اور سال میں ایک مرتبہ تو مجلس شوریٰ کے اجلاس میں ملاقات و زیارت ہو ہی جاتی تھی تو ملتے ہی حضرت والد صاحبؒ کی ذہانت، فطانت نیز متانت اور بارعب چہرہ کا ذکر بڑی محبت سے و قیغ انداز میں فرمایا کرتے تھے اور یہ معمول آخر تک رہا۔ حضرت علامہ مولانا محمد شریف کشمیریؒ اگرچہ احقر کے ہا قاعدہ استاذ نہیں تھے مگر انہوں نے امتحان لیا تھا، متحکن بھی چونکہ استاذ ہی ہوتا ہے اس حیثیت سے وہ میرے ساتھ ہی ہیں۔

جامعہ قاسم العلوم فقیر والی میں اس وقت بھی کتب خانہ بہت عمدہ اور بڑے کتب خانوں میں شمار تھا، مولانا فضل محمد صاحب کو کتابوں کے جمع کرنے کا بہت ذوق اور سلیقہ تھا اور رب کریم کی کرم نوازی تھی۔ ایک کمیاب کتاب

ایک کتاب اس وقت کی وہاں دیکھی ہوئی اب تک مجھے دستیاب نہ ہو سکی، اس کا نام ’الفرقان بین موجبات الکفر والایمان‘ ہے، اس میں حضرت مولانا ظفر احمد عثمانیؒ اور مولانا سید سلیمان ندویؒ کی خط و کتابت بھی ہے اور حضرت حکیم الامت تھانویؒ قدس سرہ وغیرہ کا یہ کے بعض اشخاص کے بارہ میں فتویٰ بھی ہیں، ہد رستہ اصلاح سرائے میر ضلع اعظم گڑھ کے بارہ میں بھی ایک فتویٰ ہے حضرت والد صاحبؒ کے بھی اس پر دستخط ہیں، یہی خط و کتابت زیادہ تر سید سلیمان ندویؒ کے حضرت حکیم الامت سے تعلق کا سبب بنی اس کے بعد حضرت سید صاحبؒ حضرت حکیم الامت کی بارگاہ عالیہ میں آئے اور ندوی سے تھانوی بنے پھر وہاں کے ہی ہو کر رہ گئے، آخر عمر تک اسی نسبت تھانوی کا حق ادا فرماتے رہے رحمہ اللہ رحمۃ واسعہ۔

شان جامعیت

ایک دوسری کتاب حضرت مولانا فخر الدین صاحب مراد آبادیؒ (جو بعد میں دارالعلوم دیوبند کے شیخ الحدیث بھی ہوئے) کی تراجم بخاری پر ہے، احقر کا خیال تھا کہ یہ کتاب وہاں رہ گئی ہے مگر حضرت مولانا مرحوم نے اس کا انکار فرمایا اور تنبیہ کے لہجہ میں جواب تحریر فرمایا جس کا آں موصوف کو ہر طرح حق تھا، آج تک وہ کتاب دوبارہ نہیں ملی ویسے سنا ہے کہ وہ دوبارہ شائع ہو گئی ہے اور اب ملتی ہے، اس واقعہ سے معلوم ہوگا کہ یہ حضرات جامع ہوتے ہیں جس طرح وہ متواضع اور منکسر المزاج

ہوتے ہیں اسی طرح اگر تربیت کیلئے تنبیہ اور زجر کی ضرورت ہو تو چشم پوشی اور عرفی تواضع سے کام نہیں لیتے بلکہ اس کا بھی حق ادا کرتے ہیں اور یہ سب کچھ اخلاص اور صلاح کیلئے ہوتا ہے۔

پھر اب تک فقیر والی حاضری کی نوہت نہیں آئی، کئی دفعہ دل چاہا کہ جنگل بیاباں میں اب سے ۵۲ سال پہلے جس قاسم العلوم کو اس کے ابتدائی دور میں دیکھا جبکہ عمارتیں کچی تھیں اور ڈنگی کا پانی استعمال ہوتا تھا، جب بہاولنگر سے ریل آتی تھی تو گھڑاٹھا کر بھاگا کرتے تھے کہ انجن سے پینے کا میٹھا پانی حاصل ہو جائے اور اس سے استفادہ اور افادہ کی نوہت آئی، اب اس کی خوشحالی، تعمیری ترقی کی حالت میں بھی اس کو دیکھوں مگر اب بیماری اور اس عمر میں سفر مشکل ہی معلوم ہوتا ہے اور کہنے کو دل چاہتا ہے لیت الشہاب يعود ولیکن وما ذلک علی اللہ بعزیز۔

مکاتیب حضرت والد صاحب

حضرت والد صاحب کا پہلا مکتوب گرامی تو خانگی حالات کی اطلاع پر ہی مشتمل ہے اور مولانا ظہور احمد صاحب وغیرہ اساتذہ و متعلقین جامعہ کی خدمت میں سلام مسنون اور دعاؤں کا تذکرہ ہے، یہ مکتوب فقیر والی سے تعطیلات میں راجپورہ واپس آ کر لکھا گیا ۱۷/۱/۱۳۶۳ھ کی تاریخ اس پر ثبت ہے، احقر کے راجپورہ میں قرآن شریف سنانے کا ذکر بھی ”قاری صاحب راجپورہ میں قرآن شریف سنا رہے ہیں“ کے الفاظ کے ساتھ فرمایا گیا ہے۔ حضرت الشیخ مولانا حسین احمد صاحب مدنی رحمۃ اللہ علیہ کی رہائی کے بعد دیوبند جلد جانے کے ولی تقاضا اور حضرت خواجہ عزیز الحسن صاحب مجذوب خلیفہ حضرت حکیم الامت تھانویؒ کے وصال پر ان کے ساتھ خصوصی تعلقات کی وجہ سے ان کے یہاں جانے کی ضرورت کا اظہار فرمایا گیا ہے لیکن معلوم ایسا ہوتا ہے کہ فقیر والی جلد واپسی کا ارادہ ہونے کی وجہ سے وقت میں گنجائش نظر نہیں آتی اور سفر کے طویل ہونے کا عذر مزید تھا یہ ارادہ شاید پورا نہیں ہو سکا۔ دوسرا مکتوب گرامی اس سے پہلے کا معلوم ہوتا ہے کیونکہ اس میں احقر کے بخار وغیرہ کی تکلیف اور علاج کا ذکر فرمایا گیا ہے اور اسی وجہ سے اپنے ساتھ فقیر والی لے گئے تھے۔ سرہند شریف جس میں حضرت مجدد الف ثانی شیخ احمد سرہندی کا مزار ہے بہت ہی مختصر آبادی رہ گئی تھی اس کے متصل ہی ایک بڑا قصبہ بسی کے نام سے ہے اس لئے دونوں کو ملا کر سرہند بسی مشہور ہو گیا اسی جگہ کے

حکیم صاحب کا اس مکتوب میں ذکر فرمایا گیا ہے۔ تیسرے مکتوب گرامی میں احقر کے دیوبند چلے جانے کی اجازت کا ذکر ہے، فقیر والی سے آنے کے بعد شوال ۱۳۶۳ھ میں میرا داخلہ دیوبند میں ہوا تھا اس میں ہفتہ عشرہ تک فرصت ہونے پر فقیر والی آنے کے ارادہ کا اظہار ہے اور اس کا بھی ذکر ہے کہ ۲۰ شوال تک پہنچنے کا مہتمم صاحب مرحوم نے فرمایا تھا اس مکتوب گرامی میں طلباء کے چھوٹے اسباق کے شروع کر دینے اور بڑے اسباق کے متعلق ۲۱ شوال کو تجویز و تقسیم کی اطلاع دی گئی تھی اور ۲۲ شوال کا اسباق شروع کرنے کے متعلق لکھا تھا مگر ہوا یہ کہ دورہ کے متعلق مہتمم صاحب مرحوم نے جو یہ تحریر فرمایا تھا کہ اس کا سلسلہ یہاں نہ رکھا جائے اسی کے مطابق عمل کیا گیا اور طلبہ کو دیکھ کر شوال میں مشورہ کا جو خیال تھا اس کا موقع نہیں رہا اور حضرت مولانا فضل محمد صاحب مرحوم خود راجپورہ تشریف لائے اور سامان واپس کر گئے۔

حضرت والد صاحب کو دورہ کیلئے بلایا گیا تھا جب وہ سلسلہ نہ رہا تو قدرتی طور پر آپ وہاں تشریف نہ لے جاسکے اور نہ احقر کا جانا ہوا۔ تقسیم کے بعد حضرت والد صاحب کی وفات ۱۹۴۹ء کو ساہیوال ضلع سرکوڈھا میں ہوئی اس کے ایک عرصہ بعد ایک مرتبہ خیر المدارس ملتان کے سالانہ جلسہ میں مولانا فضل محمد صاحب مرحوم سے ملاقات ہوئی اور انہوں نے کلمات تعزیت اور تاسف کا اظہار فرمایا۔

مکتوب گرامی بنام احقر

عرصہ موجب تفسیر ”جواہر القرآن“ پر احقر کی تالیف ”ہدایۃ الحیران“ طبع ہوئی اور ماہنامہ البلاغ کراچی میں اس پر تبصرہ شائع ہوا تو اس وقت حضرت مولانا مرحوم نے ازراہ شفقت و عنایت احقر کو ذیل کا مکتوب گرامی تحریر فرمایا جو احقر کیلئے باعث سعادت ہے، اس کا ایک ایک لفظ موصوف کی تواضع اور خور و نوازی کا آئینہ دار ہے۔

عزیز القدر مولانا مفتی عبدالشکور صاحب ترمذی زید مجدد!

سلام مسنون مزاج شریف؟

امید ہے کہ آپ مع متعلقین ہر طرح بعافیت ہوں گے، گزارش اینکہ ماہنامہ البلاغ بابت ماہ

صفر ۱۳۹۱ھ میں آپ کی تالیف ”ہدایۃ الحیران“ پر تبصرہ نظر افروز ہوا پڑھ کر بڑی مسرت اور بہجت حاصل ہوئی کہ حق تعالیٰ نے آپ کو بڑا علمی مقام عطا فرمایا ہے، ایسی علمی کتاب پر انتقاد کیلئے بڑے علم

و فضل، غیر معمولی ذکاوت و ذہانت اور بے پناہ شرف نگاہی و باریک بینی کی ضرورت ہے، حق تعالیٰ نے یہ سب اوصاف آپ میں بدرجہ اتم جمع فرمادیے ہیں، آپ کو یاد ہوگا کہ آپ اس دور میں جب کہ آپ کے والد ماجد قدس سرہ دارہ ہذا میں شیخ الحدیث تھے مدرسہ ہذا میں زیر تعلیم تھے، ہمارے لئے اس میں مسرت کا ایک پہلو یہ بھی ہے کہ دارا ہذا میں پڑھنے والا ایک طالب علم اتنے بڑے علمی منصب پر فائز ہو چکا ہے، آپ سے سابقہ مراسم و روابط کی وجہ سے امید تھی کہ آپ اس کا ایک نسخہ دارہ ہذا کیلئے بھی ارسال فرمادیں گے، شاید ہمارا نام آپ کی لوح ذہن سے ہی محو ہو چکا ہو، اب آپ اولین فرصت میں ”ہدایۃ النجیران“ ایک عدد بذریعہ وی پی ارسال فرما کر مشکور ہوں۔

فضل محمد غفرلہ مہتمم مدرسہ عربیہ قاسم العلوم فقیر والی ضلع بہاولنگر

حضرت مولانا کا یہ مکتوب مورخہ ۹ ربیع الثانی ۱۳۹۱ھ کو موصول ہوا احقر نے گرامی نامہ ملتے ہی کتاب ارسال خدمت کر دی تھی، افسوس کہ اس کے بعد پھر کبھی خط و کتابت کا موقع نہ ملا اور نہ ہی کسی اور جگہ حضرت مرحوم سے ملاقات ہوئی تا آنکہ یہ عظیم ہستی ۱۴۰۱ھ میں راہ ملک عدم ہوئی انا للہ وانا الیہ راجعون، اعلیٰ اللہ درجاتہ فی اعلیٰ عالمین، آمین۔

قیام پاکستان کے بعد اب تک پھر دوبارہ قاسم العلوم بھی حاضری کا موقع نہیں ہوا، کمزوری اور بڑھاپے کے باوجود بہت دل چاہتا ہے کہ وہاں حاضر ہو کر ایک مرتبہ پھر جامعہ، اس کے کتب خانہ اور اساتذہ کرام اور طلبہ کو دیکھوں اور نصف صدی پہلے کے حسین مناظر کی یاد سے دل کو خوش کروں، اور وہاں بیٹے ہوئے خوش کو ارا یا م یاد آنے پر بے ساختہ یہ شعر پڑھنے کو دل چاہتا ہے۔

إِذَا تَذَكَّرْتُ إِيمَانَنَا سَلَفَتْ أَقُولُ بِاللَّهِ يَا أَيُّهَا الْخَوْدِيُّ

اللہ تعالیٰ نے چاہا تو ضرور کسی موقع پر دل کی یہ دیرینہ خواہش بھی پوری ہوگی واللہ الموفق والمعین۔ مولانا مرحوم کی سوانح دیکھی تو عہد رفتہ کی یہ چند یادیں ذہن میں گھوم گئیں دل نے چاہا کہ آپ کو بھی اس میں شریک کر لوں مردست انہیں پر اکتفا کرتا ہوں، آپ کیلئے جامعہ کیلئے اور حضرت موصوف اور تمام اکابر کیلئے دل سے دعا کو ہوں اور دعا چاہتا ہوں۔ فقط والسلام

۱۸ ربیع الثانی ۱۴۰۱ھ

شیخ القراء قاری فتح محمد پانی پتیؒ (قسط ۲)

حضرت کا حافظہ بے مثال تھا

حضرتؒ نے جیب سے ایک کتابچہ سنا نکالا جو قرآن مجید کا تفسیری خلاصہ تھا، وہ خلاصہ تفسیر بندہ کو عنایت فرمایا نیز فرمایا کہ سن (اب یہ گشتی مدرسہ کا آغاز ہو گیا ہے) حضرت نے سنا شروع کر دیا اور بندہ ورق گردانی کرتا رہا، حضرت نے فرمانا شروع کیا کہ فلاں آیت سے فلاں آیت تک یہ مضمون اور فلاں آیت سے فلاں آیت تک فلاں مضمون ہے، اس کے ختم ہونے تک آرام کا تقاضا ہو گیا، جب نیند کا غلبہ ہوا تو بندہ کو بھی حکم فرمایا کہ تو بھی لیٹ جا چنانچہ بندہ بھی اس سرخ شنیل کے گدے پر دراز ہو گیا، ٹکٹ چیکر نے میرے بارہ میں جھگڑا کرنے کی کوشش کی اس کی سیٹ تو ریز رو نہیں ہے تو حضرتؒ نے فرمایا میری سیٹ ریز روشدہ ہے میں نے بھی خالی کر دی ہے نیچے بیٹھا ہوں آپ کو اگر اس سیٹ کی بھی ضرورت ہے تو یہ بھی لے لیں تو وہ خاموش ہو کر آگے کوچلا گیا، حضرتؒ پھر اسی طرح سننے سنانے میں مشغول ہو گئے، کچھ آرام فرمایا یہاں تک کہ روپڑی اسٹیشن آ گیا اور اتر گئے۔

حضرت سکھر شہر میں تشریف لے گئے، اس شہر میں حضرتؒ کے مریدین کا خاصا حلقہ تھا، یاد پڑتا ہے کہ حضرتؒ سیدھے موتی مسجد میں تشریف لے گئے کہ اس مسجد کے خادم جناب نذیر احمد صاحب مسجد کی صفائی اور اس کی صفوں کے جھاڑنے میں مشغول تھے، پھر حضرت نے ہی نماز فجر کی امامت کے فرائض سرانجام دئے۔

الحاصل پوری رات سفر میں گذری اور بے آرامی رہی مگر حضرتؒ پر سفر کی تھکاوٹ یا سستی کے اثرات یا نیند کا غلبہ ہو قریب کو بھی یہ بات نہ تھی، مجھ جیسے ناکارہ کی حالت یہ تھی کہ نماز میں بس گرتے گرتے بچا۔

سکھر تھوڑا سا آرام کیا اور کچھ پڑھا، مریدین و احباب سے ملاقات ہوئی بعد ازاں پھر

سفر شروع کر دیا، دوران سفر راستہ میں ظہر کا وقت ہو گیا جب نماز کا وقت ہوا یعنی تقریباً ڈیڑھ بجھا گھڑی پر ہاتھ پھیر کر بندہ کو آواز دی شفیق! بندہ نے عرض کیا جی! فرمایا مجھے وضو وغیرہ کیلئے بیت الخلاء چھوڑ آؤ، نیز فرمایا تو کسی سے قبلہ کا رخ معلوم کر کے مصلیٰ بچھا، بندہ نے آپ کے حکم کی تعمیل کی اور مصلیٰ بچھا دیا اتنے میں حضرت وضو فرما کر تشریف لے آئے بندہ نے حضرت کو رخ قبلہ کھڑا کر دیا، آپ نے صدائے حق یعنی اذان بلند آواز سے (بلا خوف لومة لائم) پڑھی پھر سنتیں ادا کیں، اتنے میں بندہ بھی وضو کر کے آگیا، حضرت نے امامت کے فرائض سرانجام دئے اور بندہ مقتدی بن گیا، لہذا دونوں استاد شاگرد نے نماز باجماعت ادا کی، ایک طرف تو حضرت کی معذوری ہے اور دوسری طرف معذوری کے باوجود نماز باجماعت کا اس قدر اہتمام۔ علیٰ ہذا القیاس پورے سفر میں جیسے ہی کسی نماز کا وقت ہوتا گھڑی ٹٹولتے اور فرماتے شفیق! نماز کا وقت ہو گیا ہے نماز کی تیاری کرو مجھے بھی نماز کی تیاری کراؤ، درحقیقت یہ سفر بندہ کیلئے تو ایک سبق تھا کہ اگر نماز میں کوئی چھوٹ یا چک ہو تو یہ معذور شخص اتنی پابندی اور اتنا اہتمام نہ کرنا۔

فکر نماز کا ایک اور عجیب واقعہ

کراچی سے واپسی پر شہدادپور کی طرف تشریف لارہے تھے راستے میں نماز کا وقت ہو گیا اور گاڑی خوب تیزی میں تھی، دن کا ڈیڑھ بجھا تھا حضرت نے آواز دی شفیق! جواباً عرض کیا جی! حضرت نے فرمایا نماز کا وقت ہو گیا لیکن جس ڈبے میں سوار تھے اس ڈبے میں پانی نہیں تھا دوسرا ڈبہ جو کھانے پکانے کا تھا اس میں پانی تھا، گاڑی تیز رفتاری میں ہوا سے باتیں کر رہی تھی اور اسٹیشن دور تھا اور عجیب اتفاق کی بات یہ تھی کہ دونوں ڈبے پشت کی طرف سے کھلے تھے مگر ملانے والے راستے میں پھٹے نہ تھے، اچھے بھلے بیٹا آدمی کیلئے بھی عبور کرنا مشکل تھا اور حضرت تو معذور تھے، فرشی پھٹے نہ ہونے کی وجہ سے گاڑی کا نچلا حصہ یعنی گاڑی کی لائن ظاہر تھی۔ ہاں اس سفر میں حجۃ القراءۃ حضرت مولانا الحاج القاری محمد طاہر رحیمی مہاجر مدنی زید مجدہ بھی ہمراہی تھے، حضرت کو نماز پڑھے بغیر کہاں آرام آتا تھا، وضو بھی ضرور کرنا ہے اور اس ڈبے سے اُس ڈبے میں ایک معذور آدمی جانے تو کیسے جائے تو حضرت قای محمد طاہر صاحب رحیمی زید مجدہ دوسرے ڈبے میں پھلا نکلے، بندہ راقم الحروف اس ڈبے میں

کھڑا ہو گیا اور حضرتؒ کو سمجھایا بتایا کہ حضرت اس اس طرح قدم کو ذرا پاٹ کر رکھنا چنانچہ اس طرف بندہ نے دست مبارک تھاما اور دوسری طرف حضرت حجۃ القراءۃ قاری محمد طاہر صاحب نے پوری ہمت کے ساتھ حضرت کو پکڑا، اس وقت جو گھبراہٹ ہمیں ہوئی وہ خدا کو معلوم کہ ہمارے دلوں پر کیا گزری ہوگی کہ یہ امانت امین العلوم ہم سے خدا نخواستہ ضائع نہ ہو جائے نعوذ باللہ من ذلک بس اللہ اللہ کر کے حضرت کو اس طرف گزارا، حضرت نے وضو فرمایا، اذان دی اور نماز باجماعت ادا فرما کر آنکھوں کو ٹھنڈک اور دل کو سکون پہنچایا۔ ہاوجودیکہ ظہر کے وقت میں کافی گنجائش ہے اس دوران دوسرے اسٹیشن کا انتظار بھی کیا جاسکتا تھا مگر حضرتؒ کو شوق و فکر نماز نے بے چین کر دیا۔

یہاں جھنگ صدر میں ایک سکول ماسٹر ہیں پرانے، جناب ماسٹر احمد علی صاحب وہ فرما رہے تھے کہ قاری عبدالباسط جیسا کوئی نہیں پڑھ سکتا نیز فرمایا اور قاری فتح محمد صاحب قرآن میں غوطہ لگا کر تلاوت فرمایا کرتے تھے۔

شہدادپور (سندھ) میں نزول اور مدرسہ حسینیہ کا امتحان

حضرت مدرسہ حسینیہ میں تشریف لے گئے مدرسہ ہذا کا امتحان رات کے وقت لیا، بندہ کو بھی اس امتحان میں حضرتؒ کے خادم ہونے کی حیثیت سے امتحان لینے کا شرف حاصل ہوا اور کسی ایک درجے کا امتحان لیا یا درجہ نہ ہے کہ قاری محمد یوسف صاحب مرحوم کے درجہ کا امتحان لیا تھا۔ اندازہ لگائیے کہ حضرتؒ کو قرآن مجید کے ساتھ کتنی محبت اور کتنا شغف تھا کہ سفر کی تھکاوٹ یا صعوبت ایک طرف اور عمر کا تقاضا ہے کہ آرام کیا جائے مگر قرآن مجید کے مقابلہ میں ہر چیز قربان ہے، ہر آرام بیچ ہے اور ہر تکلیف برداشت ہے، مدرسہ ہذا اس وقت شہدادپور شہر کے اندر تھا، تقریباً اس وقت پانچ درجے یعنی پانچ اساتذہ کرام تدریسی فرائض سرانجام دے رہے تھے اور مدرسہ ایک پرانی عمارت یعنی کسی پرانے مکان میں واقع تھا اور مدرسہ کے بالمقابل مکی مسجد تھی جو مدرسہ کے زیر انتظام تھی، امتحان سے فراغت کے بعد کھانا کھایا اور کچھ دیر آرام فرمایا، واللہ اعلم کتنا آرام فرمایا مگر صبح کو تہجد کے وقت بیدار ہوئے تہجد کے نوافل ادا کئے۔

بعد ازاں قاری عبدالرشید صاحب مدرس مدرسہ ہذا یہ امام مسجد بھی تھے کو ساتھ لیا، ان کا ہاتھ

پکڑا چلے گئے، بندہ بھی ساتھ ہولیا، اب موجودہ جگہ پر جہاں مدرسہ حسینیہ ہے اس وقت اسکی صرف چار دیواری تھی اور ایک بڑا گیٹ لگا ہوا تھا، صفائی بھی نہ تھی اینٹیں وغیرہ یونہی پڑی ہوئی تھیں چلنا دھوا رہا تھا، بہر حال حضرت علیہ الرحمۃ اس میں داخل ہوئے، بایاں ہاتھ آپ کا قاری عبدالرشید صاحب کے ہاتھ میں تھا اور آپ کا دایاں دست مبارک دیوار کے ساتھ لگا ہوا تھا دریں حالت آپ نے پڑھنا شروع کر دیا اور چل پڑے، ہم دونوں ساتھ ساتھ چلتے رہے آپ نے کیا پڑھا یہ حضرت کو یا اللہ تعالیٰ کو علم کہ کیا پڑھا، چلتے رہے اور کچھ گنگناتے رہے، چکر پورا کر لیا، یہ عمل آپ نے مسجد کے وقت میں کیا، بعد از فراغت مکی مسجد میں واپس تشریف لے آئے اور فجر کی نماز پڑھا۔

جیسا کہ میں نے مذکورہ بالا سطور میں لکھا ہے کہ اس وقت مدرسہ لہذا میں چار پانچ اساتذہ کرام تدریس کے فرائض سرانجام دے رہے تھے مگر بندہ کا ۱۳، ۱۴ سال بعد مدرسہ لہذا میں بغرض امتحان جانا ہوا تو ۴۴ مدرسین کام کر رہے تھے اور اب سنا ہے کہ ۲۰ سے اوپر مدرسین خدمت قرآن مجید کے عمل میں مصروف ہیں نیز درس نظامی کی تعلیم بھی دورہ حدیث تک پہنچ گئی ہے، میں سمجھتا ہوں کہ یہ حضرتؒ کے اس مخلصانہ عمل کا ہی نتیجہ اور برکت ہے کہ مدرسہ کہاں سے کہاں پہنچا ہے۔

شہدادپور سے چلتے تو حیدرآباد و محلہ لطیف آباد میں تشریف آوری ہوئی، کسی سے ملاقات کی اور جلد ہی چل پڑے، یہاں سے سفر شروع کیا کراچی پہنچے اور دارالعلوم کراچی اور گنگی ٹاؤن کراچی نمبر ۱۳ کے درجہ قرآن مجید کا حضرت والا نے امتحان (سالانہ) لیا، شعبان ۱۳۹۰ھ کی پندرہ تاریخ تھی کیونکہ جب امتحان سے فارغ ہوئے کھانے کا وقت ہوا تو حضرت نے فرمایا آپ لوگ کھانا کھاؤ میرا روزہ ہے یہ ۱۳۹۰ھ مطابق ۱۹۷۰ء کا قصہ ہے

رحمۃ رحمت کن دایں عاشقانِ پاک طینت را

دارالعلوم کی موجودہ جگہ میں اس وقت دو یا تین پختہ کمرے بنے ہوئے تھے اور درجہ قرآن مجید کے اساتذہ کرام عارضی کمروں میں جن کی چھت بانسوں کی تھی کام کر رہے تھے، ان مدرسین میں جو اس وقت کام کر رہے تھے ایک مدرس کا نام یاد ہے وہ تھے محترم جناب السید قاری عبدالواحد شاہ

صاحب، اب وہ کہاں ہیں کیا کر رہے ہیں واللہ اعلم بالصواب، بندہ کو بھی اس وقت حضرت کے خادم ہونے کی حیثیت سے بچوں کا قرآن مجید سننے کا شرف حاصل ہوا۔

مدرسہ کے میدان میں اس وقت زیادہ تر جھانڑیوں اور کمریوں کا ڈیرہ اور بسیرا تھا، الحمد للہ ثم الحمد للہ اب اس جگہ طلبہ و علماء کرام کا بسیرا ہے اور عجیب ہی سماں ہے کہ دن رات علوم و معارف کی بارش و رحمت خداوندی کا نزول ہے، نہ جانے کتنے تشنگانِ علوم اس چشمہ فیض سے اپنی علمی پیاس بجھا رہے ہیں اور کتنے ہیں جو بہرہ ور ہو کر چلے گئے ہیں۔ ذات خداوندی سے امید ہے کہ یہ چشمہ علم تا قیامت یونہی بنی نوع انسان کو فیضیاب کرتا رہے گا، آمین۔

حضرت شاطبی دوران کا حافظہ

مسجد نبوی صلی اللہ علیہ وآلہ وسلم (زادھا اللہ شرفاً و تعظیماً) میں آپ باب صدیق کے قریب تشریف فرما ہوتے تھے، مرض فالج کی وجہ سے آپ کے جسم کا دایاں حصہ مفلوج تھا، زبان میں بہت زیادہ لکنت تھی حتیٰ کہ کسی کو بات سمجھ نہیں آتی تھی، البتہ آپ کے خادم خاص مولوی عبدالقادر متقی یا ان کے برادر خور دقاری محمد اطہر متقی ہی حضرت کی بات سمجھ سکتے تھے ورنہ بہت سیار مشکل کوئی بات سمجھ پاتا تھا مگر خداوند قدس نے آپ کے دماغ، حافظہ اور یادداشت کو محفوظ فرمایا ہوا تھا۔

قصہ یہ ہے کہ ایک سو ذانی قاری آپ کو قراءۃ کسانی میں قرآن مجید سناتے تھے تو اس کو جب سہو ہوتا، اختلاف چھوٹ جاتا، قرآن مجید میں بھولنے کی غلطی ہوتی تو حضرت اپنا ہا یاں ہاتھ فوراً بلا دیتے اور گویا تنبیہ فرماتے کہ غلط پڑھ رہے ہو، کیا مجال کہ کوئی غلطی رہ جائے۔

بحمد اللہ تعالیٰ بندہ راقم الحروف بھی انہی دنوں امریکہ سے واپسی پر برائے حج سعودی عرب آیا ہوا تھا حضرت کی خدمت عالیہ میں حاضر ہو کر اٹھارہ پارے اسی جگہ مسجد نبوی صلی اللہ علیہ وسلم میں سنائے، یہ اللہ تعالیٰ نے بندہ کو بھی شرف بخشا ہے، یہ ۱۴۰۶ھ مطابق ۱۹۸۶ء کی بات ہے۔

ایں سعادت بزورِ بازو نیست تانہ بخشد خدائے بخشنده

خیر جو بھی کوئی خطا ہوتی حضرت فوراً باتیں بازو کو حرکت دے کر بطور تنبیہ فرما دیتے کہ غلط

(جاری)

پڑھ رہے ہو، ذرا خیال سے پڑھو۔

مولانا محمد فیروز الدین شاہ ساہیوال

ماہِ صفر المظفر کے متعلق بدشگونیاں اور توہمات

بعد الحمد والصلوٰۃ! اسلامی سال قمری مہینوں سے وجود میں آتا ہے، یہ واحد سن و سال ہے جو چاند کی تاریخوں سے وجود میں آنے والے مہینوں پر مشتمل ہے ورنہ تمام دنیا میں تمام قوموں کے سنیں شمسی مہینوں سے وجود میں آتے ہیں، قرآن میں چاند کو وقت کا پیمانہ قرار دیا گیا ہے اور چاند کے حساب سے ہی مسلمانوں کی بہت سی عبادات مثلاً روزہ، حج وغیرہ بحالائی جاتی ہیں۔ اسلام کی تمام عبادات سال کے بارہ مہینوں میں آنے والے موسموں کے اندر گردش کرتی رہتی ہیں مثلاً حج کبھی گرمیوں میں کبھی سردیوں میں اور روزے کبھی گرمی میں کبھی سردی میں آتے ہیں۔ اور یہ مہینے اس وقت سے بنائے گئے ہیں جب سے اللہ تعالیٰ نے زمین و آسمان کی تخلیق فرمائی، قرآن مجید میں ارشاد ہے ان عدة الشهور عند الله اثنا عشر شهرا في كتاب الله يوم خلق السموات والارض منها اربعة حرم ذلك الدين القيم (التوبہ) حقیقت یہ ہے کہ مہینوں کا شمار اللہ تعالیٰ کے ہاں بارہ مہینے ہیں کتاب اللہ میں جب سے آسمان و زمین کی تخلیق کی، اس سے چار مہینے حرام ہیں یہی نھیک ضابطہ ہے۔

فائدہ: اسی طرح دنوں کو مہینوں کے اندر منحصر کرنے کی وجہ یہ ہے تاکہ انسان اپنے ضابطہ حیات کو سمجھ سکے اور اپنے اوقات کو جانے کہ ان مواقع پر کیا کرنا چاہئے۔

دور جاہلیت میں شرک، بت پرستی اور علم ہدایت سے دوری کی بنا پر عجیب و غریب توہمات، بد اعتقادات اور جاہلانہ رسم و رواج جنم لے چکے تھے، ان کی قسمتوں کے فیصلے ستارے کیا کرتے تھے، نجوم، رمل اور طلسمات پر ان کا کاروبار زندگی چلتا تھا، ہر اونچی نیچی حرکت اور معمولی واقعہ سے مختلف قسم کے فال لئے جاتے مثلاً کسی دن کوئی حادثہ پیش آ جاتا تو وہ دن ہمیشہ ہمیشہ کیلئے نامبارک اور منحوس تصور کیا جاتا، غرضیکہ تو ہم پرستی اپنے عروج پر تھی۔

ان حالات میں جہاں اور کئی باطل تصورات موجود تھے وہیں ماہِ صفر کے بارے میں بھی ان

کے مخصوص یہودہ اور فرسودہ نظریات و عقائد تھے جو کہ محض قیاس آرائیوں پر مبنی تھے، مثلاً صفر کے متعلق اہل عرب کا یہ گمان تھا کہ اس سے مراد وہ سانپ ہے جو انسان کے پیٹ میں بھوک کی حالت میں ڈستا ہے اور بسا اوقات اس کے ڈسنے سے اتنی سخت تکلیف ہوتی ہے کہ انسان مر جاتا ہے، نیز اہل عرب اس کو خارش کے مرض سے بھی زیادہ متعدی مرض سمجھتے تھے۔

بعض کے نزدیک صفر ان کیڑوں کو کہتے ہیں جو جگر اور پسیلوں کے سروں میں پیدا ہوتے ہیں جس کی وجہ سے انسان کا رنگ بالکل پیلا ہو جاتا ہے جس کو طب کی اصطلاح میں یرقان کہا جاتا ہے اور بسا اوقات یہ مرض انسانی موت کا سبب بن جاتا ہے، جبکہ بعض یہ کہتے ہیں صفر ایک مشہور مہینہ ہے جو محرم اور ربیع الاول کے درمیان آتا ہے لوگوں کا اس کے متعلق یہ گمان ہے کہ اس میں بکثرت معیبتیں اور آفتیں نازل ہوتی ہیں، نیز اہل عرب صفر کا مہینہ آنے سے بدفالی لیا کرتے تھے۔

ایسے حالات میں اسلام نے آ کر پورے عالم کو سچی، واضح اور محکم تعلیمات سے سرفراز فرمایا اور اس قسم کے تمام بے بنیاد اور غلط نظریات و تصورات کا قلع قمع کر دیا، نبی کریم صلی اللہ علیہ وسلم نے ان باطل خیالات کی پر زور تردید کی اور فرمایا کہ صفر کی نحوست کوئی چیز نہیں ہے (بخاری) اور ارشاد فرمایا رسول اللہ صلی اللہ علیہ وسلم نے کہ بدفالی ایک شرک ہے اس کو تین مرتبہ فرمایا اور ابن مسعود رضی اللہ عنہ نے فرمایا کہ ہم میں ایسا کوئی نہیں جس کو خیال نہ آتا ہو لیکن اس کو تو کل کے ذریعہ بھگا دیتا ہے (ابوداؤد و ترمذی) ان واضح ہدایات کے باوجود دین کے صحیح علم سے ناواقفی کی بنا پر ہمارے زمانہ کے عام لوگ خصوصاً عورتیں آج تک اس ماہ کے متعلق مختلف قسم کے توہمات اور خیالات اپنے ذہنوں میں جمائے ہوئے ہیں، کہاوتی اور قصہ ساز قسم کے فریبیوں نے مذہب کا لبادہ اوڑھ کر معاشرے میں اس قدر جہالت کو فروغ دیا ہے کہ عام لوگ شرکانہ رسوم و رواج اور توہمات کا شکار ہو گئے اور کئی قسم کی عبث اور فضول حرکات کو اس ماہ صفر میں رواج دیا مثلاً:

(۱) ان دنوں میں شادی بیاہ اور دیگر تقریبات منعقد کرنے کو، اسی طرح نیک کام اور اہم

امور کے افتتاح وغیرہ کو برا سمجھتے ہیں۔

(۲) بعض لوگ کہتے ہیں کہ پورے سال میں مجموعی طور پر دس لاکھ اسی ہزار بلائیں نازل

ہوتی ہیں جن میں سے نواکھتیس ہزار مہینتیں صرف صفر کے مہینہ میں اترتی ہیں، نیز یہ کہ حضرت آدم، حضرت ابراہیم، حضرت ایوب، حضرت یحییٰ، حضرت جرجیس، حضرت یونس علیہم السلام اور حضرت محمد ﷺ سب اسی ماہ میں مبتلائے مصیبت ہوئے اور حضرت ہانبل علیہ السلام بھی اس مہینہ میں شہید ہوئے۔ (۳) صفر کے پہلے تیرہ دنوں کو خاص طور پر نامبارک اور منحوس تصور کیا جاتا ہے اس لئے اس ماہ کو تیرہ تیزی بھی کہا جاتا ہے، چنانچہ تیرہ تاریخ گزرنے پر گھونگیاں وغیرہ پکا کر تقسیم کرتے ہیں تاکہ ان دنوں کی نحوست سے حفاظت ہو جائے۔

(۴) بعض لوگ بالخصوص مزدور ماہ صفر کی آخری بدھ کو عید مناتے ہیں اور اس دن چھٹی کرنے کو اجر و ثواب کا موجب سمجھتے ہیں اور مشہور ہے کہ اس دن حضور صلی اللہ علیہ وسلم نے غسل صحت فرمایا حالانکہ اس روز آپ صلی اللہ علیہ وسلم کی مرض و وفات کا آغاز ہوا تھا، کتنی گستاخی اور بے ادبی کی بات ہے کہ جس روز آپ صلی اللہ علیہ وسلم مبتلائے علالت ہوئے تھے اس دن خوشی اور عید منانی جائے۔ (۵) بعض لوگ اس دن گھروں میں موجود مٹی کے برتن توڑ دیتے ہیں اور بعض لوگ چاندی کے چھلے اور تعویذات بنوا کر ماہ صفر کی نحوست، مصیبتوں اور بیماریوں سے بچنے کی غرض سے پہنا کرتے ہیں یہ خالص وہم پرستی ہے جس کو ترک کرنا واجب ہے۔

گمراہ کن رہنماؤں سے جب ان کے باطل نظریات کے دلائل مانگے جائیں تو وہ من گھڑت روایتیں اور غلط سلسلہ دلیلیں پیش کرتے ہیں، چنانچہ صفر کے منحوس ہونے کے متعلق بھی ان سے ایک روایت منقول ہے کہ من بشر نہی بخروج صفر بشر نہ بالجنة یعنی حضور صلی اللہ علیہ وسلم نے فرمایا کہ جو شخص مجھے ماہ صفر کے ختم ہونے کی خوشخبری دے گا میں اس کو جنت کی بشارت دوں گا، ہوا اس کے متعلق واضح ہو کہ اول تو یہ روایت ہی بے اصل، موضوع اور من گھڑت ہے اس لئے ملا علی قاری نے اس کو اپنی کتاب ”الموضوعات الکبیر“ میں لیا ہے جس میں انہوں نے صرف موضوع روایات کو جمع کیا ہے لہذا اس روایت سے استدلال کرنا سراسر جہالت و گمراہی ہے۔ دوسرے یہ کہ اگر روایت کے الفاظ پر غور کریں تو کہیں بھی ماہ صفر کے منحوس ہونے پر کوئی اشارہ نہیں ملتا، یہ محض اختراع اور اپنا خیال ہے جس کی کوئی حقیقت نہیں بلکہ غور کریں تو مطلب یہ ہے کہ آنحضرت صلی اللہ علیہ وسلم چونکہ اللہ جل

شامہ سے ملنے کے بہت مشتاق تھے جس کی وجہ سے آپ کو ماہ صفر کے گزرنے اور ربیع الاول کے شروع ہونے کی خبر کا انتظار تھا کہ کب ماہ صفر گزرے اور میں اللہ سے جاملوں، اس لئے ایسی خبر لانے والے پر آپ نے اس بشارت کو مرتب فرمایا چنانچہ تصوف کی بعض کتابوں میں اسی مقصد سے اس روایت کو ذکر کیا گیا ہے لیکن ماہ صفر کی نحوست اس سے قطعاً ثابت نہیں ہوتی۔

خلاصہ یہ ہے کہ یہ سب باتیں سن گھڑت، بے بنیاد، جاہلیت کی پیداوار اور قرآن و سنت کی تعلیمات کے بالکل خلاف ہیں، آپ صلی اللہ علیہ وسلم نے ان مشرکانہ توہمات اور غلط عقائد و نظریات کی بارہا نفی فرمائی ہے چنانچہ بخاری شریف اور مسلم شریف میں کئی روایات موجود ہیں جن سے ثابت ہوتا ہے کہ صفر المظفر میں کوئی نحوست نہیں ہے، بلائیں اور آفتیں سب کچھ قادر مطلق خدا تعالیٰ کے قبضہ میں ہیں اور ان کا نزول اس کی مرضی پر موقوف ہے، اس میں ماہ صفر کی قید لگانا شریعت حقہ کے منافی، شرک، بدعت اور سخت گمراہی ہے۔

”تفصیل کیلئے ملاحظہ ہو ”الخصائل والا حکام للشیہو روا الایام“ مؤلفہ حضرت اقدس فقیہ الامۃ مولانا مفتی سید عبدالکریم گمٹھلوئی سابق مفتی خانقاہ امدادیہ اشرفیہ تھانہ بھون، ورسالہ ”بدشگونیاں بد فالیاں اور توہمات“ مؤلفہ حضرت مولانا مفتی عبدالرؤف سکھروی مدظلہم۔

دعا ہے کہ حق تعالیٰ بدعات سے محفوظ رکھے اور صراط مستقیم پر چلنے کی توفیق اور دین کی صحیح سمجھ عطا فرمائے، آمین۔

اصلاح معاشرہ

اسلام ایک مکمل نظام زندگی ہے، عقائد و نظریات اور عبادات سے لے کر زندگی کے اخلاقی، معاشی، سیاسی اور تمدنی مسائل میں وہ ہماری رہنمائی کرتا ہے لیکن آج کے معاشرتی ماحول اور دنیاوی بھاگ دوڑ نے مسلمانوں کا ایسا الجھا دیا ہے کہ وہ نہ تو مکمل تعلیم حاصل کر سکتے ہیں نہ ہی وہ مشغولیت کی بنا پر علماء کرام اور مفتیان عظام کی خدمت میں کثرت سے حاضر ہوتے ہیں جس کی وجہ سے ایسے اہم مسائل کی معرفت سے محروم رہتے ہیں جن کا جاننا پاکیزہ اور پرسکون زندگی گزارنے کیلئے انتہائی ضروری ہے، ان مسائل کی معرفت کیلئے جامعہ حقانیہ سہیوال سے ماہنامہ الحقانیہ نکلتا ہے جس میں اسلامی معلومات، ضروری مسائل اور حالات حاضرہ میں رونما ہونے والے واقعات کا مفصل تذکرہ کیا جاتا ہے جس کو پڑھ کر تارکین کو کافی معلومات حاصل ہو جاتی ہیں واللہ تعالیٰ اس رسالے کا وراس میں معاونت کرنے والوں کا جہد عظیم عطا فرمائیں اور دنیا و آخرت میں کامیابی کا ذریعہ بنائیں، آمین (مولوی عمر فاروقی شخص جامعہ ہند)

گاؤں میں جمعہ وعیدین کا شرعی حکم

موضع چوہال میں عید پڑھنی جائز ہے یا نہیں جس کی آبادی سات آٹھ سو کی ہے؟

نیز وہاں جمعہ پڑھنا جائز ہے یا نہیں؟

الجواب بعون الملک الوہاب

جمعہ کے مسئلہ میں اس دیا میں حضرات حنفیہ اور غیر مقلدین وہابیہ کا اختلاف مشہور و معروف ہے، وہابی لوگ ہر جگہ چھوٹے بڑے قصبہ و گاؤں میں ظہر کی طرح جمعہ کو واجب و ضروری خیال کرتے ہیں اور پڑھتے بھی ہیں۔ حضرات حنفیہ کے یہاں جمعہ کے لئے بعض ایسی خاص شرطیں ہیں جن کی وجہ سے وہ چھوٹے گاؤں میں جمعہ نہیں پڑھتے۔ حنفیہ کے نزدیک چونکہ مصر (بڑا گاؤں شہر یا قصبہ) جمعہ کے صحیح ہونے کی شرائط میں سے ہے اس لئے گاؤں میں جمعہ پڑھنا جائز نہیں بلکہ مکروہ تحریمی ہوگا کہ اس صورت میں یہ جماعت نفل کی تداعی و اہتمام کے ساتھ ہوگی جس کو حضرات حنفیہ مکروہ فرماتے ہیں۔

علامہ شامیؒ نے اس مسئلہ کو جلد اول میں تفصیل سے بیان فرمایا ہے و بشرط لصحتها

المحصرو تقع فرضاً فی القصبات والقرى الکبریٰ الہی فیہا اسواق الخ (شامی ص ۵۴۶ ج ۱) صرف سات آٹھ سو کی آبادی جس جگہ ہو وہ چھوٹا گاؤں ہے وہ جگہ قریہ کبیرہ، قصبہ میں عرفاً شمار نہیں ہوتی بلکہ ضروری ہے کہ اس جگہ بازار اور ایسے اماں و علامات ہوں جن سے عرف میں اس کو قریہ کبیرہ یعنی قصبہ کہتے ہوں جن کی عبارت بالا میں تصریح کی گئی ہے، لہذا اگر حسب بیان سائل موضع چوہال صرف آٹھ سات سو کی آبادی پر مشتمل ہے تو وہ قصبہ کی تعریف میں نہیں آتا اس لئے وہاں جمعہ وعیدین ہنا مذہب حنفیہ دانہیں ہونگے بلکہ اس جگہ جمعہ پڑھنے والوں کے ذمہ بھی اس دن کی ظہر کی نماز فرض رہے گی۔

عیدین کی صحت کے لئے وہی شرائط ہیں جو جمعہ کے لئے ہیں و تعجب صلواتہما علی من

تجب علیہ الجمعة بشرائطها المتقدمة سورى الخطبة فانها سنة الخ (درص ۱۱۳ ج ۱)

واللہ اعلم واعلمہ اتم واحکم

نماز عید سے قبل قربانی کرنے کا حکم

موضع چوہال میں قربانی کس طرح کرنی چاہئے جس کی آبادی سات آٹھ سو کی ہے عید پڑھنے کے بعد درست ہے یا پہلے ہی؟ نیز دیہات میں اور شہر میں قربانی کرنے کا کیا فرق ہے؟

الجواب بعون الملک الوہاب

قربانی مصر (شہر) میں عید الاضحیٰ کی نماز کے بعد ہونی چاہئے، اگر کسی نے شہر میں عید الاضحیٰ کی نماز سے پہلے قربانی ذبح کی تو اس کی قربانی ادا نہیں ہوئی بلکہ دوسری قربانی کرنا بعد نماز عید کے اس کے ذمہ ضروری ہے البتہ چھوٹے گاؤں اور دیہات میں جہاں حنفیہ کے نزدیک جمعہ صحیح نہیں ہے دسویں ذوالحجہ کی صبح صادق کے بعد قربانی کا وقت شروع ہو جاتا ہے ووقت الاضحیۃ بدخل بطاوع الفجر من یوم النحر الا انہ لا یجوز لاهل الامصار الذبح حتی یرسلی الامام العید فاما اهل السواد فیذبحون بعد الفجر (حدایہ ص ۴۴۳ ج ۴) بلکہ اگر شہر کا رہنے والا شہر سے باہر اپنی قربانی بھیج دے تو بھی اس کی قربانی صبح صادق کے بعد درست ہے وحیلة المعصری اذا اراد التعجیل ان یربعث بها الی خارج المعصر فیضحیٰ بها کما طالع الفجر (حدایہ ص ۴۴۳ ج ۴) لیکن شہر میں عید کی نماز کے قبل قربانی ذبح کرنے سے ادا نہیں ہوگی۔

واللہ اعلم وعلیہ اتم واحکم

نماز عید نہ پڑھنے والا قربانی ذبح کر سکتا ہے یا نہیں؟

نماز عید نہ پڑھنے والا قربانی ذبح کر سکتا ہے یا نہیں؟

الجواب بعون الملک الوہاب

قربانی ذبح کرنے کے لئے مسلمان ہونا کافی ہے، ہر مسلمان کا ذبح کرنا جائز ہے جبکہ اس نے تسمیہ پڑھ کر ذبح کیا ہو اور ذبح کرنا جانتا ہو، اگرچہ کتابی اصلی کا ذبح بھی جائز ہے مگر بہتر نہیں ہے۔

واللہ اعلم وعلیہ اتم واحکم

تعارف و تبصرہ

نام کتاب - قرۃ العیون و مفرح القلب المحزون المعروف گناہوں کا عذاب

نام مؤلف - علامہ ابواللیث سمرقندی قدس سرہ

مترجم - پروفیسر حافظ محمد سمیع اللہ فراز صاحب

صفحات - ۱۰۸ ناشر - دارالقلم علی بلاک اعوان ٹاؤن لاہور

قرۃ العیون و مفرح القلب المحزون (عربی) حضرت علامہ فقیہ ابواللیث سمرقندیؒ کی تالیف ہے جس کا اردو ترجمہ ”گناہوں کا عذاب“ کے نام سے محترم جناب پروفیسر مولانا حافظ محمد سمیع اللہ فراز صاحب زید مجدہم نے نہایت محنت سے کیا ہے، ترجمہ آسان، عام فہم اور سلیس ہے۔

مؤلف چوتھی صدی ہجری کے مشہور عالم ہسوفی، بزرگ نصر بن محمد بن احمد بن ابراہیم سمرقندی امام الہدیٰ کے لقب اور ابواللیث کی کنیت سے معروف ہوئے ہیں، آپ اپنے زمانہ کے بلند پایہ فقیہ، جلیل القدر محدث اور ایک لاکھ احادیث کے حافظ تھے۔ زہد و ورع میں اعلیٰ مقام کے حامل، اپنے بارے میں خود فرماتے ہیں کہ ”قیامت کے دن میرے نامہ اعمال سے کوئی عبث چیز نہ نکلے گی اور جب سے میں نے ہوش سنبھالا جھوٹ نہیں بولا اور کسی کے ساتھ اس قدر بھی برائی کا ارادہ نہیں کیا جس قدر جانور اپنے سر کو پانی میں مارتا ہے اور پھر سر اٹھا لیتا ہے۔“

پیش نظر کتاب میں شراب نوشی، سود خوری، قتل، زنا، موسیقی، والدین کی نافرمانی وغیرہ گناہوں کی عبرتناک مزاؤں کا مفصل تذکرہ کیا گیا ہے۔

امید ہے کہ قارئین اس کتاب کا مطالعہ فرما کر گناہوں سے اجتناب اور عمل صالح کی کوشش کریں گے۔ دعا ہے کہ اللہ تعالیٰ محترم مترجم زید مجدہ کو جزائے خیر دیں اور ان کی اس عظیم کاوش کو شرف قبولیت سے نوازیں، آمین۔ (تاضی متیق الرحمن)

اسباب کی حقیقت، مشعل راہ، مینارۂ نور

حق تعالیٰ جل شانہ کا ارشاد ہے ومن ینوکل علی اللہ فہو حسبہ کہ جو اللہ تعالیٰ پر بھروسہ کرے تو اللہ اس کیلئے کافی ہے۔ ہم اس ارشاد گرامی پر یقین تو رکھتے ہیں لیکن اسے اپنی عملی زندگی میں اپنانے کی کوشش نہیں کرتے، ہمارا یہ مطلب ہرگز نہیں کہ اسباب بالکل ترک کر دیجئے لیکن خدا را! انہیں دیگر دینی فرائض پر حاوی نہ ہونے دیجئے کہ ہم اپنا مقصد حیات ہی کھو بیٹھیں اور ہماری نظر مسبب الاسباب سے ہٹ کر محض اسباب پر ہی انگی رہے، ذرا ایک نظر مذکورہ واقعہ پر ڈالئے جس کا ہر حرف انسانیّت کیلئے مینارۂ نور کی حیثیت رکھتا ہے۔

حضرت عبداللہ بن مسعودؓ کے مرض وفات میں حضرت عثمان غنیؓ ان کی عیادت کیلئے تشریف لے گئے، اثناء گفتگو حضرت عثمانؓ نے دریافت فرمایا ادا نشت کی آپ کو کیا تکلیف ہے؟ تو فرمایا ذنوبی یعنی اپنے گناہوں کی تکلیف ہے، پھر پوچھا ادا نشت ہی یعنی آپ کیا چاہتے ہیں؟ تو فرمایا رحمة ربی یعنی اپنے رب کی رحمت کا طلبگار ہوں، پھر حضرت عثمانؓ نے فرمایا الامر لک بطیب کہ میں آپ کے لئے کسی طیب (معالج) کو بلا لوں؟ تو فرمایا الطیب امر ضعی یعنی مجھے طیب نے ہی بیمار کیا ہے۔ پھر حضرت عثمانؓ نے فرمایا الامر لک بعطاء کہ میں آپ کے لئے بیت المال سے عطیہ بھیج دوں؟ تو فرمایا لا حاجة لی فیہ مجھے اس کی کوئی حاجت نہیں ہے، حضرت عثمانؓ نے فرمایا کہ عطیہ لے لیجئے وہ آپ کے بعد آپ کی لڑکیوں کے کام آئے گا تو فرمایا کہ کیا آپ کو میری لڑکیوں کے بارے میں یہ فکر ہے کہ وہ میرے بعد فقر و فاقہ میں مبتلا ہو جائیں گی؟ مگر مجھے یہ فکر اس لیے نہیں کہ میں نے اپنی لڑکیوں کو تائید کر رکھی ہے کہ ہر رات سونے سے پہلے سورۃ واقعہ پڑھا کریں کیونکہ میں نے رسول اللہ صلی اللہ علیہ وسلم کو یہ فرماتے سنا ہے من قرأ سورۃ الواقعة کل لیلۃ لم تصبه فاقۃ ابدا جو شخص ہر رات میں سورۃ واقعہ پڑھا کرے وہ کبھی فقر و فاقہ میں مبتلا نہیں ہوگا۔

(ابن کثیر ص ۲۸۱ ج ۴)

گذشتہ سے پیوستہ

طلباء نے کیسی جانفشانی، دل لگی اور ہمہ تنی سے طالب علمی کی پرخطر اور طویل راہوں کو کیسے
خندہ پیشانی سے سر کیا؟

اور علماء نے کیسے، وسعتوں، رفعتوں اور بلند یوں کے بلند و بالا زینوں سے درجہ بلند اپنی
گدڑیوں اور چٹائیوں کو ایسا روپ تخت شاہی بخشا کہ بادشاہتوں اور سلطنتوں کے پاسبان، لعل و زمرد
سے مرصع اور ہر قسم کی آسائش و زیبائش سے مزین تاج و تخت کے مالک، شہنشاہانِ وقت بھی ان کی
جوتیوں میں بیٹھے نظر آنے لگے۔

بادشاہوں سے تیرے در کے گدا اچھے ہیں تخت والوں سے بھی اونچے ہیں ترے خاک نشین
جب عشق سکھاتا ہے آداب خود آگاہی کھلتے ہیں غلاموں پر اسرار شہنشاہی
دارا و سکندر سے وہ مرد فقیر اولیٰ ہو جس کی فقیری میں بوئے اسدا لہبی
اس موضوع کو جب دیکھنا، پڑھنا اور اس کیلئے تاریخ کے اوراق کو کھنگالنا شروع کیا تو پڑھتے
پڑھتے زبان تھک گئی، دیکھتے دیکھتے آنکھیں پتھرا گئیں اور اوراق کو لٹتے پٹتے ہاتھ بھی رک گئے لیکن
ان گھر، در سے بے خبر، مال و متاع سے ناواقف قال اللہ، قال الرسول (صلی اللہ علیہ وسلم) کی صداؤں
میں پلنے والوں کے تذکرے اور حالات، قصے اور واقعات ہیں کہ تاریخ کے اوراق میں موتیوں کی
طرح چمکتے اور ستاروں کی طرح دسکتے چلے جا رہے ہیں، ختم تو کیا ختم ہونے کا نام ہی نہیں لیتے۔
ہم اہل نظر سر نہ جھکائیں تو کیا کریں؟ ہر پیکر تصویر سے جب تو نکل آئے

جتنا مشکل میرے لئے اس موضوع کی تعین تھی اس سے کئی گنا بڑھ کے میرے لئے پریشانی،
سرگردانی اور حیرانی کی بات یہ کہ ان بے شمار بکھرے موتیوں، جگمگ کرتے ستاروں اور عطر فشاں
پھولوں میں سے کس پھول، کس موتی اور کس ستارے کے ذکر معطر سے اپنی تحریر کے آنگن کو مہکانے کی
ابتدا کروں؟ اور تند و تیز ہواؤں سے لا پرواہ ان آن گشت چراغوں میں سے کس کو سب سے پہلے اپنے

موضوع کی چہ اغانا کیلئے عاریۃ اٹھالائوں؟ آسمان علم و عمل کے تابندہ ستاروں اور اس گلشن کے میکتے پھولوں میں سے ہر ایک کی ذات اس قابل ہے کہ تحریر و تقریر، کلم و گفتگو کی ابتدا بھی اسی سے ہو اور انتہا بھی، ان شخصیات میں سے ہر ایک شخصیت ایسی ہے کہ اس کا تذکرہ لکھتے لکھتے قلم تو فخر کرتی ہی ہے لیکن زبان بھی اس لطف سے نا آشنا اپنے لئے بد قسمتی اور بہت بڑی محرومی سمجھتی ہے، لیکن مسئلہ وہی کہ ابتدا کروں تو کس شخصیت کے تذکرے سے؟ لکھوں تو کس شخصیت کو؟ نوک قلم سے جگاؤں تو کس خوابیدہ شیر کو؟ چٹائی پر دو زانوں بیٹھے کبھی استاذ کی طرف، کبھی کتاب کی عبارت کی طرف تنگنکی باندھ کر نظریں جمانے والے کسی شاگرد کے ذکر سے آغاز کروں یا دسیوں، بیسیوں، ہینکڑوں اور ہزاروں طلبہ کے جھمگھٹے میں بیٹھے مشکلات کی گتھیاں سلجھانے والے کسی استاذ کے تذکرہ سے بات شروع کروں؟ اس سے بڑھ کر میرے لئے مشکل یہ ہے کہ کس کو استاذ کہوں اور کس کو شاگرد؟ کس کو پڑھنے والا اور کس کو پڑھانے والا؟ کس کو سیکھنے والا اور کس کو سکھانے والا؟۔

نالے ہیں، نہ فریاد، نہ آنکھوں میں تری ہے ہر حرم تمنا سے مرا عشق بڑی ہے
تو ہے، ترے جلوے ہیں، ترے حسن کی دنیا میں ہوں، مری حیرت ہے، پریشاں نظری ہے
بات اگر تھانہ بھون کی خانقاہ کو از سر نو آباد کرنے والے مجدد ملت سے شروع کروں تو حیرانی اور پریشانی یہ ہے کہ ان کو ساتھ کے سامنے ہاتھ جوڑے یہ کہہ کر کہ ”حضرت ہم دستار فضیلت کے اہل نہیں ہمیں یہ نہ پہنائی جائے“ آنسو بہاتا ہوا شاگرد رشید کہوں یا طلبا تو کیا علماء، صلحا بلکہ فقہاء کو پڑھاتا اور درس دیتا ہوا استاذ شفیق کہوں؟ اگر کھدر کے لباس میں ملیوس شیخ العرب والعجم کا تذکرہ کروں تو قلم رک رک جاتا ہے کہ پیٹ کی گرمی سے گرم کر کے استاذ کی خدمت میں گرم پانی پیش کرتا ہوا با ادب شاگرد لکھوں یا روضۃ اقدس کی چھانڈوں میں بیٹھ کر قال صاحب هذا القبر کہہ کر درس دینے والا بانصیب استاذ لکھوں؟ اگر کالا پانی کی کال کوٹھڑی میں بیٹھ کر تفسیر لکھنے والے شیخ الہند کے تذکرے سے آغاز کروں تو پریشانی یہ ہے کہ ان کو محمود استاذ کا محمود شاگرد کہوں یا چالیس سال تک مسلسل درس حدیث دینے والا استاذ کہوں؟ سہارنپور کو رونق بخشنے والے خلیل احمد کا نام لوں تو ان کو اپنے سر پر سیدالطاہفہ کے دست اقدس سے دستار فضیلت سجانے والا دولہا صفت تلمیذ کہوں یا بڈل المجہود لکھ کر عجم تو کیا پورے

عرب کو ورطہ حیرت میں ڈالنے والا استاذ فطین کہوں؟

اگر گنگوہ کے مرید کاندھلہ کا تذکرہ شروع کروں تو اپنے آپ سوچ میں پڑ جاتا ہوں کہ ان کو اپنے استاذ سید الطائفہ پر مرید بننے والا شاگرد رشید کہوں یا حضرت شیخ الہند، حضرت مدنی، حضرت سہارنپوری، حضرت شاہ عبدالرحیم رائے پوری اور سینکڑوں تشنگانِ علم و معرفت کو روحانیت کے لبالب بھرے جام پلاتا ہوا استاذ عزیز کہوں؟ اگر اسلام کی سچائی پر واضح ثبوت کشمیری کا تذکرہ کرنا چاہوں تو مذہب ہوں کہ ان کو حضرت شیخ الہند، حضرت سہارنپوری وغیرہ استاذوں کے سامنے دوزانوں ہیٹھا ہوا شاگرد کہوں یا اٹھارہ سال تک دارالعلوم دیوبند میں پھر کم و بیش بارہ سال جامعہ اسلامیہ ڈابھیل میں قال اللہ اور قال الرسول کی صدائیں بلند کرتا ہوا استاذ کہوں؟ اگر دہلی کے درویش منش مفتی کا تذکرہ کروں تو حیرانی یہ ہے کہ ان کو ٹوپیاں بن بن کے طالب علمی کی ضروریات پورا کرتا ہوا تلمیذ فقیر کہوں یا مدرس تو کیا جیل میں بھی فتح الباری، دیوان حماسہ اور سراجی وغیرہ کتب پڑھاتا ہوا استاذ بے نظیر کہوں؟

اگر نام سید الطائفہ حاجی امداد اللہ مہاجر کی کالوں تو خرد پوچھتی ہے کہ ان کو مولانا نصیر الدین اور میاں جی نور محمد جھنجھانوی کے سامنے باادب ہیٹھا ہوا شاگرد صاحب عقل سلیم کہوں یا اداق اور عامض مسائل کا عام فہم انداز میں حل پیش کرتا ہوا قابل ترین استاذ کہوں؟ (مثلاً ایک دفعہ کسی مولوی صاحب نے آپ سے پوچھا حضرت! حدیث الید العلیا خیر من الید السفلی میں جو مالدار کی فقیر پر فضیلت معلوم ہوتی ہے؟ آپ نے فرمایا اس حدیث میں جو مالدار کی فضیلت بیان کی گئی ہے وہ اس لئے ہے کہ مالدار اپنے ہاتھ سے مال نکال کر فقیر بننا چاہتا ہے، پھر حضرت نے فرمایا جب فقر کی طرف اس تھوڑے سے اقدام کی اتنی فضیلت ہے تو فقیر کی کتنی فضیلت ہوگی) سادگی اور کسر نفسی میں اپنی مثال آپ حجۃ الاسلام کا تذکرہ کروں تو حیرانی ہے کہ ان کو ذہین و فطین طالب علم کہوں یا لسان امداد، ذات باری تعالیٰ کی صفت علم کا مظہر اتم، طلباء کو کیا علماء کیلئے بھی نمونہ زندگی بننے والا قاسم نانوتوی کہوں؟ یہ سلسلۃ الذہب اتنا وسیع ہے کہ چھیڑتے جاؤ اور چھڑتا جائے، کھولتے جاؤ اور کھلتا جائے۔ اس موضوع کیلئے دل و دماغ نے ہزاروں نام پیش کر دیے، اساتذہ سے لے کر شاہ ولی اللہ تک اور ان سے محدثین تک اور ان سے آنحضور صلی اللہ علیہ وسلم تک ان گنت اسماء گرامی ہیں کہ ہر

ایک پروفیسروں لکھنے کو جی چاہتا ہے۔

کس نام سے اپنی گفتگو کا آغاز کروں؟ کس شخصیت کے تذکرے سے ابتدا کروں؟ اس سوال کے ساتھ ہی ہزاروں نام نظروں کے سامنے گھومنے لگے، تاریخ کے اوراق پلٹتا رہا، نام آتے رہے دیکھتا رہا لیکن ان ناموں کے جھمکنے میں ایک نام ایسا آیا کہ آتا ہی گیا، ذہن میں بیٹھا کہ بیٹھتا ہی گیا، قلب کو نور اور ذہن کو عطر کرتا ہی گیا، جی نے چاہا کہ اسی پر لکھوں، زبان نے کہا اسی کو بولوں، ذہن نے سوچا اسی کو چوں، دل بھی بچھ گیا، آنکھیں بھی نکلیں تو قلم بھی چل پڑا۔

اخبار الجامعہ، جامعہ کے شب و روز

یکم محرم الحرام ۱۴۲۷ھ کو جامعہ میں حضرت سید نظیر الحسن تھانوی (ڈائریکٹر اسلامک ایسوسی ایشن سڈنی آسٹریلیا) تشریف لائے، موصوف حضرت مولانا سید نجم الحسن تھانوی کے بڑے صاحبزادے ہیں جو حکیم الامت حضرت تھانوی علیہ الرحمۃ کے نواسے ہیں۔

حضرت کی تشریف آوری پر جامعہ کی طرف سے منعقد کی گئی تقریب میں آں موصوف نے جامعہ کے طلبہ سے بڑا پر مغز اور جاندار خطاب فرمایا جو نہایت گرانقدر اور مؤثر نصیحتوں پر مشتمل تھا، انہوں نے اپنے بیان میں شرک کی مذمت اور والدین سے حسن سلوک کی تاکید کی اور اس بات پر بھی زور دیا کہ طلبہ تحصیل علم کے ساتھ ساتھ تزکیۂ نفس پر بھی توجہ دیں۔

نشست کے آخر میں حضرت نے خواجہ عزیز الحسن محذوبؒ کے اشعار نہایت ہی دلنشین اور عمدہ لب و لہجہ میں سنا کر محفل کو کشت زار میں بدل دیا۔

۳ محرم الحرام ۱۴۲۷ھ کو جامعہ میں دو بچوں کی تکمیل حفظ قرآن کے موقع پر ایک پروتار تقریب کا اہتمام کیا گیا، صدر جامعہ نے اس تقریب سے خطاب کرتے ہوئے تعلیم قرآن کی اہمیت اور اسے اپنی زندگی میں اپنانے پر زور دیا۔

۷ محرم الحرام ۱۴۲۷ھ کو جامعہ میں تنظیم اہل سنت کے صدر مولانا عبدالغفار تونسوی مدظلہ کی تشریف آوری ہوئی، ۸ محرم الحرام کو حضرت نے سہ ماہی وال کے مضامین میں صدر جامعہ کی صدارت میں منعقدہ ایک جلسہ میں عظمت صحابہ و اہل بیت کے عظیم الشان عنوان پر محققانہ خطاب فرمایا اور رات کا قیام جامعہ میں ہی ہوا۔

۱۰ محرم الحرام ۱۴۲۷ھ کو گزشتہ سال کی طرح اجازت مسلمات کے حوالہ سے جامعہ میں

ایک تقریب منعقد کی گئی جس میں صدر جامعہ نے اساتذہ، تخصص اور دورۂ حدیث شریف کے طلبہ

کو مسلسل زیوم العاشوراء اور دیگر احادیث مسلسلہ کی اجازت مرحمت فرمائی، حدیث مبارکہ کی اس مقدس ودلآ ویز اور نورانی محفل میں جامعہ کے علماء اور طلبہ کے علاوہ سرگودھا کے علماء نے بھی شرکت کی۔

۷۔ محرم الحرام ۱۴۲۷ھ کو صدر جامعہ نے یورپین کنٹریز کے حبش باطن اور متعفن موج کے

آئینہ دار خاکوں کے خلاف نکالی گئی ایک ریلی کی سرپرستی فرمائی، اس احتجاجی ریلی سے مختلف طبقہ فکر کے علماء نے خطاب کیا اور آخر میں صدر جامعہ نے اس عظیم اجتماع سے تاریخ ساز خطاب کرتے ہوئے یورپی یونین کو متنبہ کیا کہ وہ حضور انور صلی اللہ علیہ وسلم کی شان اقدس میں گستاخیوں سے باز رہے ورنہ محمد عربی صلی اللہ علیہ وسلم کے نام لیوا اگر اٹھ کھڑے ہوئے تو خون کی ندیاں بہہ جائیں گی اور طوفان آجائیں گے اور دنیا کی کوئی طاقت ان دیوانوں کا راستہ روکنے میں کامیاب نہ ہو سکے گی۔ انہوں نے مزید فرمایا کہ اگر اٹھادون اسلامی کنٹریاں بھی خواجہ بیثرب حضور انور شافع محشر صلی اللہ علیہ وسلم کی حرمت پر قربان ہو جائیں تو بھی آپ کا حق ادا نہیں ہو سکتا۔ انہوں نے مسلمانوں کے قلوب واذہان کو جھوڑتے ہوئے کہا کہ مسلمان کفار کے اقتصادی اور معاشی بائیکاٹ کے ساتھ ساتھ ان کی شکل و صورت کا بھی بائیکاٹ کریں۔

اس عظیم الشان اجتماع سے جامعہ کے استاذ الحدیث حضرت مولانا محمد ظفر اللہ صاحب مدظلہ نے خطاب کرتے ہوئے اپنے سوز باطن سے دلوں کو گرمایا اور فرانسیزی اخبار کے اس حالیہ بیان پر کہ (نعوذ باللہ) ”ہم خدا کے بھی خا کے چھاپیں گے“ U-N-O کو مخاطب کرتے ہوئے انہوں نے کہا کہ وہ اپنے پالتو کتوں کو لگام دے ورنہ امت مسلمہ خود انتقام لینے پر مجبور ہو جائے گی، انہوں نے حکومت پاکستان اور O-I-C سے مطالبہ کیا کہ وہ اپنی ذمہ داریوں کا احساس کرے اور اپنے فرائض سے سبکدوش ہو۔



خاکوں کی خاک

چمکا دڑوں کی ٹوک سے سورج کو کیا ضرر
اندھا ہزار کہتا رہے دن کو رات ہے
خوشبوئے مشک خود ہے سدا پنے مشک کی
حوضوں کے مینڈکوں کا ہے دریا سے ربط کیا
تنقید بادشاہ پہ بھٹکی کرے تو کیا
ان کا وقار بڑھتا رہے گایو نہی فہیم

کتوں کے بھونکنے سے بچھا ہے کبھی قمر؟
کیا مان لے گا اس کی جو ہے صاحب نظر
خورشید خود دلیل ہے اپنی اے بے خبر!
کرگس کے علم میں کہاں شاہیں کی رہگذر
خود اپنے منہ پہ آتا ہے تھوکے جو چاند پر
”خاکوں“ کی خاک اڑتی رہے گی نگر نگر



خاکوں کی خاک

چمکا دڑوں کی ٹوک سے سورج کو کیا ضرر
کتوں کے بھونکنے سے بچھا ہے کبھی قمر؟

اندھا ہزار کہتا رہے دن کو رات ہے
کیا مان لے گا اس کی جو ہے صاحب نظر

خوشبوئے مشک خود ہے سدا اپنے مشک کی
خوشید خود دلیل ہے اپنی اے بے خبر!

حوضوں کے مینڈکوں کا ہے دریا سے ربط کیا
کرگس کے علم میں کہاں شاہیں کی رہگذر

تقید بادشاہ پہ بھنگی کرے تو کیا
خود اپنے منہ پہ آتا ہے تھو کے جو چاند پر

ان کا وقار بڑھتا رہے گا یونہی قہیم
”خاکوں“ کی خاک اڑتی رہے گی نگر نگر